

സബ്മിഷൻ

(1) കടലാക്രമണം

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, എന്റെ നിയോജക മണ്ഡലത്തിലെ വളരെ ഗുരുതരമായ ഒരു പ്രശ്നം, ഈ സഭയുടെ ശ്രദ്ധയിലും അങ്ങയിലൂടെ ജലവിഭവ വകുപ്പുമന്ത്രിയുടെ ശ്രദ്ധയിലും കൊണ്ടുവരാൻ ആഗ്രഹിക്കുകയാണ്. മൂന്നര വർഷമായി ഞാൻ എല്ലാ ജലവിഭവ മന്ത്രിമാരുടേയും മുമ്പിൽ അവതരിപ്പിക്കുന്ന ഒരു പ്രശ്നമാണിത്. യാതൊരു പരിഹാരവും കാണുന്നില്ല. കടലോരങ്ങളിൽ പോകാൻ കഴിയാത്ത സ്ഥിതിയാണ്. സഭയുടെ പുറത്തിരുന്ന് പ്രതിഷേധിച്ചാൽ എന്തായെന്ന് ഞാൻ ആലോചിച്ചു, ശ്രീ. കെ. കൃഷ്ണൻകുട്ടി മന്ത്രിയായതുകൊണ്ട് അങ്ങനെ ചെയ്യാൻ ആഗ്രഹിക്കുന്നില്ല. തന്നെയുമല്ല, പ്രതിപക്ഷ നേതാവ് അങ്ങനെ ചെയ്യുന്നത് ശരിയല്ലാത്തതുകൊണ്ട് ഇരിക്കുന്നില്ല. എന്നാൽ ജനങ്ങളുടെ മുമ്പിൽ പോകാൻ കഴിയാത്ത സ്ഥിതിയാണ്. മൂന്നര വർഷമായി ഒരു രൂപയുടെ കടൽഭിത്തി നിർമ്മാണം നടക്കുന്നില്ല. ഹരിപ്പാട് മണ്ഡലത്തിലെ സുനാമി ബാധിത തീരപ്രദേശങ്ങളായ ആറാട്ടുപുഴ, തൃക്കുന്നപ്പുഴ പഞ്ചായത്തുകൾ അതിരൂക്ഷമായ കടലാക്രമണം നേരിടുകയാണ്. പണ്ടൊക്കെയൊന്നെങ്കിൽ സീസണിലേ

കടലാക്രമണം ഉണ്ടായിരുന്നള്ളൂ. ഇപ്പോഴാണെങ്കിൽ എപ്പോഴും ഉണ്ടായിക്കൊണ്ടിരിക്കുകയാണ്. ആറാട്ടുപുഴ പഞ്ചായത്തിലെ പെരുമ്പള്ളി, രാമഞ്ചേരി, വട്ടച്ചാൽ, നല്ലാനിക്കൽ, കള്ളിക്കാട്, ആറാട്ടുപുഴ ബസ് സ്റ്റാന്റ്, മംഗലം, തൃക്കുന്നപ്പുഴ പഞ്ചായത്തിലെ പതിയാങ്കര, പ്രണവം ജംഗ്ഷൻ, മധുക്കൽ, ചെറിയശേരി, ചേലക്കാട്, പാമ്പൂർ പുത്തൻപുരയ്ക്കൽ ജംഗ്ഷൻ, കുറ്റിക്കാട്, കുമാരകോടി ജംഗ്ഷൻ, പല്ലനചന്ത, പുലത്തറ ജംഗ്ഷൻ തുടങ്ങിയ പ്രദേശങ്ങളിലാണ് രൂക്ഷമായ കടലാക്രമണം അനുഭവപ്പെടുന്നത്. കടൽഭിത്തി പൂർണ്ണമായും തകർന്നതോ അടിയന്തരമായി മെയിന്റനൻസ് ചെയ്യേണ്ടതോ ആയ സ്ഥലങ്ങളാണ് ഇവയെല്ലാം. കടൽഭിത്തി നിർമ്മാണത്തിന് സ്റ്റേറ്റ് പ്ലാൻഫണ്ട് അനുവദിക്കാത്തതാണ് സ്ഥിതിഗതികൾ ഗുരുതരമാക്കുന്നത്. കടലാക്രമണ പ്രതിരോധ പ്രവർത്തനങ്ങൾക്കൊന്നും ഈ സർക്കാർ അധികാരത്തിൽ വന്നതിനുശേഷം ഒരു രൂപ ചെലവാക്കിയിട്ടില്ല എന്നുള്ളതാണ് ഏറ്റവും വലിയ പരാതി. അങ്ങയുടെ നിയോജക മണ്ഡലത്തിലെ അഞ്ചുതെങ്ങിലും ഇതുതന്നെയാണ് സ്ഥിതി. തന്നെയുമല്ല ഈ സഭയിലെ തീരദേശത്തുള്ള എല്ലാ എം.എൽ.എ. മാരുടെയും പരാതി ഇതാണ്. ബഹുമാനപ്പെട്ട മുഖ്യമന്ത്രിതന്നെ ഞങ്ങളുടെയെല്ലാം ആവശ്യപ്രകാരം ഒരു

മീറ്റിംഗ് വിളിച്ചുകൂട്ടിയതാണ്. അന്ന് അതും നടന്നില്ല. അടിയന്തരമായി ഇവിടെ പുലിമുട്ടുകൾ നിർമ്മിച്ചില്ലെങ്കിൽ ഈ പ്രദേശങ്ങളിലെ നൂറുകണക്കിന് വീടുകൾ തകരും, നിരവധി മത്സ്യത്തൊഴിലാളികളുടെ ജീവൻ നഷ്ടപ്പെടും. ആയിരക്കണക്കിന് മത്സ്യത്തൊഴിലാളികൾ തിങ്ങിപ്പാർക്കുന്ന പ്രദേശങ്ങളാണ് അവിടെയുള്ളത്. കൂടാതെ ആറാട്ടുപുഴ, തൃക്കുന്നപ്പുഴ പഞ്ചായത്തിൽ നിലവിലുള്ള കടൽഭിത്തി പുലിമുട്ടുകൾ ശാസ്ത്രീയമായി പുന:ക്രമീകരിച്ച് ബലപ്പെടുത്തുന്നതിനുള്ള നടപടിയും സ്വീകരിക്കേണ്ടതാണ്. കടലും മത്സ്യത്തൊഴിലാളികളും തമ്മിലുള്ള ബന്ധം ഇല്ലാതാക്കി അവരെ ആട്ടിപ്പായിക്കുന്ന സ്ഥിതിവിശേഷം ഉണ്ടാകരുത്. അവരോടൊന്നും പറയുന്നത്, നിങ്ങൾ വേറെ സ്ഥലത്തുപോയി താമസിച്ചാൽ സ്ഥലം തരാമെന്നാണ്. ആരും പോകില്ല, ഞാൻ നിരവധി ആളുകളോട് ആവശ്യപ്പെട്ടു. അവർ മത്സ്യം പിടിച്ച് ഉപജീവനം നടത്തുന്നവരാണ്. അവിടുന്ന് വേറെ പ്രദേശങ്ങളിൽ കൊണ്ടുപോകാൻ അവർ സമ്മതിക്കുകയുമില്ല. കഴിഞ്ഞ തവണ കടലാക്രമണമുണ്ടായപ്പോൾ അടിയന്തര കടലാക്രമണ പ്രവർത്തനത്തിന് 88 ലക്ഷം രൂപ അനുവദിച്ചു. റേറ്റിന്റെ പ്രശ്നം കാരണം വർക്ക് അറേഞ്ച് ചെയ്യാത്ത സ്ഥിതിയാണ്. ഒരു രൂപയുടെ പദ്ധതിപോലും ആരംഭിച്ചിട്ടില്ല. ഇന്നലെ

സഭയിൽ ശ്രീ. ആർ. രാജേഷ് പറഞ്ഞു, എന്റെ നിയോജകമണ്ഡലത്തിൽ 480 കോടി രൂപയുടെ കിഫ്ബി പദ്ധതി അനുവദിച്ചുവെന്ന്. എനിക്ക് അതിനെക്കുറിച്ച് അറിയില്ല. മാത്രമല്ല അത് കടലാസ്സിൽ ഉണ്ടാകും. ബഹുമാനപ്പെട്ട മന്ത്രി ജി. സുധാകരന്റെ മണ്ഡലത്തിലും കടലാക്രമണ പ്രവർത്തനത്തിന്റെ സ്ഥിതി ഇതുതന്നെയാണ്. അമ്പലപ്പുഴ താലൂക്കിലും കിഫ്ബി സഹായം ചെയ്യുമെന്ന് പറഞ്ഞു. ഇതുവരെ ഞങ്ങൾക്ക് ഒരു സഹായവും ലഭിച്ചിട്ടില്ല. കഴിഞ്ഞ ഗവൺമെന്റിന്റെ ഭരണകാലത്ത് ശ്രീ. ജി. സുധാകരൻ കളക്ടേറ്റിൽ സത്യാഗ്രഹമിരുന്നത് ഞാൻ ഓർമ്മിക്കുകയാണ്. അടിയന്തരമായി കിഫ്ബിയിലൂടെ പണം അനുവദിച്ചു എന്ന് പറഞ്ഞു, ഒരുരൂപ പോലും ചെലവഴിച്ചിട്ടില്ല. അതുകൊണ്ട് അടിയന്തരമായി ആലപ്പുഴ ജില്ലയുടെ തീരപ്രദേശങ്ങളിൽ പ്രത്യേകിച്ച് എന്റെ മണ്ഡലത്തിലെ ഒരു പഞ്ചായത്തുതന്നെ ഇല്ലാതാകാൻ പോകുകയാണ്. കായംകുളം കായലും അറബിക്കടലും ചേർന്നുള്ള ഒരു ചെറിയ പഞ്ചായത്താണ്. അതുകൊണ്ട് അടിയന്തരമായി ബഹുമാനപ്പെട്ട മന്ത്രി, ശ്രീ. കെ. കൃഷ്ണൻകുട്ടി എനിക്ക് വളരെ സ്നേഹമുള്ള, ബഹുമാനമുള്ള ആളാണ്. 1982-ൽ ഞാൻ എം.എൽ.എ. ആയി വന്നപ്പോൾ അദ്ദേഹം ഇവിടെ ഉണ്ടായിരുന്നു. നല്ല മന്ത്രിയാണ്. പക്ഷേ, ഈ കാര്യത്തിൽ ശക്തമായ

നടപടിയെടുക്കണമെന്ന് ഞാൻ ആവശ്യപ്പെടുകയാണ്.

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, ബഹുമാനപ്പെട്ട പ്രതിപക്ഷ നേതാവുമായി സംസാരിച്ചശേഷം ഒരു പുരോഗതിയും ഉണ്ടായില്ല എന്നു പറയുന്നത് ശരിയല്ല. ഞാൻ വിശദമായി സംസാരിക്കാം. ഈ വർഷം ഹരിപ്പാട് നിയോജക മണ്ഡലത്തിൽ പലുന ഭാഗത്ത് രണ്ട് വീടുകൾ ഉൾപ്പെടെ തീരപ്രദേശത്തും ആറാട്ടുപുഴ പഞ്ചായത്തിലെ കാർത്തിക ജംഗ്ഷൻ, പത്തിശ്ശേരി, നല്ലാനിക്കൽ തുടങ്ങിയ ഭാഗങ്ങളിലായി 87 ലക്ഷം രൂപയ്ക്കുള്ള 6 അടിയന്തര കടലാക്രമണ സംരക്ഷണ പ്രവൃത്തികൾ മൂന്ന് തവണ ടെണ്ടർ ചെയ്തെങ്കിലും കരാറുകാർ ആരുംതന്നെ ഏറ്റെടുക്കാത്തതിനാൽ ക്വട്ടേഷൻ മുഖേന നടപ്പാക്കുവാൻ നടപടി സ്വീകരിച്ചിട്ടുണ്ട്. അതിനുള്ള തീരുമാനമെടുത്ത് കഴിഞ്ഞാൽ ബാർഗെയിനിംഗ് ചെയ്യാം. ഈ പ്രദേശത്തെ കടലാക്രമണത്തിന് ശാശ്വതപരിഹാരത്തിനായി മൂന്ന് പ്രവൃത്തികൾ കിഫ്ബി ഫണ്ട് ഉപയോഗപ്പെടുത്തി നടപ്പിലാക്കുവാൻ കേരള ഇറിഗേഷൻ ഇൻഫ്രാസ്ട്രക്ചർ ഡെവലപ്മെന്റ് കോർപ്പറേഷൻ (KIIDC) ടെണ്ടർ വിളിച്ചെങ്കിലും യോഗ്യമായ ഒരു ടെണ്ടർ മാത്രമേ ലഭിച്ചുള്ളൂ. ആയതിനാൽ റീ-ടെണ്ടർ ചെയ്ത പ്രവൃത്തികൾ താഴെപ്പറയുന്നവയാണ്. ആലപ്പുഴ ജില്ലയിലെ വാട്ടർ ചാലിൽ ചെയിനേജ്

53.40 കി.മീ. മുതൽ 55.20 കി.മീ. വരെയുള്ള ഭാഗത്തെ പുലിമുട്ടുകളുടെ നിർമ്മാണം 30.67 കോടി രൂപ. ആലപ്പുഴജില്ലയിലെ ആറാട്ടുപുഴയിൽ ചെയിനേജ് 55.20 കി.മീ. മുതൽ 56.600 കി.മീ. വരെ പുലിമുട്ടുകളുടെ നിർമ്മാണം 28.519 കോടി രൂപ. ആലപ്പുഴ ജില്ലയിലെ പതിയാങ്കരയിൽ ചെയിനേജ് 60.100 കി.മീ. മുതൽ 61.60 കി.മീ. വരെയുള്ള പുലിമുട്ടുകളുടെ നിർമ്മാണം 21.635 കോടി രൂപ. റീ-ടെണ്ടറിൽ ടെക്നിക്കൽ ബിഡ് 18-11-2019-ന് തുറക്കുന്നതാണ്. ബഹുമാനപ്പെട്ട പ്രതിപക്ഷനേതാവ് ഇടപെട്ടുകൊണ്ടാണ് ഞാൻ ഇത്രയൊക്കെ കാര്യങ്ങൾ ചെയ്തത്.

ശ്രീ. രമേശ് ചെന്നിത്തല: സർ, ബഹുമാനപ്പെട്ട മന്ത്രി പറഞ്ഞത് ശരിയാണ്. മൂന്നും നാലും തവണ ടെണ്ടർ വിളിക്കുന്നു. പക്ഷേ, റേറ്റിന്റെ പ്രശ്നമുള്ളതുകൊണ്ട് ആരും ടെണ്ടർ പിടിക്കാൻ വരില്ല. അതുകൊണ്ട് റേറ്റിനെ സംബന്ധിച്ച് ചീഫ് എഞ്ചിനീയറുമായി സംസാരിച്ച് എന്തെങ്കിലും മാറ്റം വരുത്തണം. നമ്മൾ തന്നെ ആളിനെ തിരക്കി നടക്കുകയാണ്. ഒരാളും വരുന്നില്ല. നഷ്ടത്തിൽ ടെണ്ടർ പിടിക്കാൻ ഒരു കോൺട്രാക്ടറും വരില്ലല്ലോ. ദയവായി അങ്ങ് അവരോട് ചർച്ച ചെയ്യുക.

ശ്രീ. കെ. കൃഷ്ണൻകുട്ടി: സർ, കരിങ്കല്ലിന്റെ റേറ്റ് മാറ്റിയിട്ടുണ്ട്.

പ്ലാൻഫണ്ടിൽ കമ്മി എന്നുള്ളത് ശരിയാണ്. ഞാനത് ഇല്ലായെന്ന് പറയുന്നില്ല.

(2) റീ-സർവ്വേ

ശ്രീ. ഡി. കെ. മുരളി: സർ, റീ-സർവ്വേ പൂർത്തീകരണത്തിനുശേഷം വന്ന അപാകതകളെ സംബന്ധിച്ചുള്ള ഒരു പരാതിയാണ് സബ്മിഷനിലൂടെ ഞാൻ അവതരിപ്പിക്കുന്നത്. എന്റെ മണ്ഡലത്തിൽ കല്ലറ വില്ലേജിൽ 2018 ഫെബ്രുവരിയിലാണ് റീ-സർവ്വേ ഇംപ്ലിമെന്റ് ചെയ്തത്. അതിനുശേഷം 10139 പരാതികൾ അതിന്റെ അപാകതകളെ സംബന്ധിച്ച് ഉയർന്നുവന്നു. നിരന്തരമായി അധികൃതരുടെ ശ്രദ്ധയിൽപ്പെടുത്തിയതിന്റെ ഭാഗമായി 2019 മാർച്ചിൽ 6 സർവ്വേയർമാരെ നിയോഗിച്ചു. പ്രവർത്തനങ്ങൾ പുരോഗമിക്കാത്തതുകാരണം വീണ്ടും ഇക്കാര്യം ശ്രദ്ധയിൽപ്പെടുത്തിയപ്പോൾ 2019-ൽ 9 സർവ്വേയർമാരെക്കൂടി നിയോഗിച്ചു. അതിൽ 3 ഹെഡ് സർവ്വേയർമാരും മൂന്ന് ഡ്രാഫ്റ്റ്സ്മാൻമാരെയും പരാതി പരിഹരിക്കുന്നതിനുവേണ്ടി നിയോഗിച്ചിട്ടുണ്ട്. എന്നാൽ നാളിതുവരെ 2962 പരാതികൾ മാത്രമാണ് തീർപ്പാക്കാൻ കഴിഞ്ഞിട്ടുള്ളത്. റീ-സർവ്വേ ഇംപ്ലിമെന്റ് ചെയ്ത് 21 മാസങ്ങൾ കഴിഞ്ഞിട്ടും 30 ശതമാനം പരാതിപോലും പരിഹരിക്കാൻ കഴിയാത്ത ഒരു സ്ഥിതിവിശേഷമാണുള്ളത്. ഇങ്ങനെ പോയാൽ 4

വർഷംകൊണ്ടും ബാക്കി പരാതികൾ പരിഹരിക്കാൻ കഴിയാത്ത അവസ്ഥയുണ്ടാകും. വിവാഹാവശ്യത്തിനും മറ്റും വസ്തുക്കൾ പണയപ്പെടുത്തി ബാങ്കിൽ നിന്നും ലോൺ എടുക്കാനോ മറ്റ് ക്രയവിക്രയങ്ങൾ നടത്താനോ കഴിയാത്ത അവസ്ഥയാണ് അവിടെയുള്ള വലിയൊരു വിഭാഗം ജനങ്ങൾ അഭിമുഖീകരിക്കുന്നത്. മറ്റ് ജില്ലകളിലും ഇത്തരത്തിലുള്ള പ്രശ്നങ്ങളുണ്ട്. വില്ലേജുകളുടെ അപാകതകൾ പരിഹരിക്കുന്നതിനുവേണ്ടിയാണ് ഇത്രയും സർവ്വേയർമാരെ നിയോഗിച്ചത്. സർവ്വേയർമാർപോലും സമയബന്ധിതമായി ജോലി ചെയ്യുന്നില്ല എന്നുള്ള പരാതിയും നാട്ടുകാരിൽനിന്നും ഉയർന്നുവരികയാണ്. അതുകൊണ്ടുതന്നെ ചെറുകിട വ്യവസായങ്ങൾ, കച്ചവട സ്ഥാപനങ്ങൾ തുടങ്ങിയവയ്ക്കും സാമ്പത്തിക സഹായം ലഭിക്കുന്നില്ല. ഭൂമി പണയംവെച്ച് സാമ്പത്തിക സഹായം എടുക്കേണ്ടവർ എല്ലാം വളരെയധികം ബുദ്ധിമുട്ടുകയാണ്. ഇക്കാര്യത്തിൽ അടിയന്തര ശ്രദ്ധ വേണം. ആവശ്യത്തിന് റീ-സർവ്വേ ഉദ്യോഗസ്ഥരെയും സർവ്വേയർമാരെയും നിയോഗിക്കാനും സമയബന്ധിതമായി പരാതികൾ പരിഹരിക്കുന്നതിനും അടിയന്തരമായ നടപടി സ്വീകരിക്കണമെന്നാണ് ഈ സബ്മിഷനിലൂടെ ആവശ്യപ്പെടാനുള്ളത്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ,

നെടുമങ്ങാട് താലൂക്കിലെ കല്ലറ വില്ലേജിൽ റീ-സർവ്വേ പ്രാബല്യത്തിൽ വന്നതിനുശേഷം 30-09-2019 വരെ റീ-സർവ്വേ അപാകത പരിഹരിക്കുന്നതിനായി 10139 അപേക്ഷകൾ ലഭിച്ചിട്ടുണ്ട്. നിലവിൽ കല്ലറ വില്ലേജിൽ ഉൾപ്പെടുന്ന നെടുമങ്ങാട് താലൂക്കിൽ ആകെ 37 സർവ്വേയർമാരെയും 7 ഹെഡ് സർവ്വേയർമാരെയും 6 ഡ്രാഫ്റ്റ്സ്മാൻമാരെയും നിയോഗിച്ചിട്ടുള്ളതിൽ കല്ലറ വില്ലേജിൽ മാത്രമായി 5 ഹെഡ് സർവ്വേയർമാരെയും 17 സർവ്വേയർമാരെയും 4 ഡ്രാഫ്റ്റ്സ്മാൻമാരെയും 2 ക്ലാർക്കുമാരെയും നിയമിച്ച് അപേക്ഷകൾ തീർപ്പാക്കുന്നതിന് നടപടി സ്വീകരിച്ചിട്ടുണ്ട്. നാളിതുവരെ 2962 അപേക്ഷകൾ തീർപ്പാക്കിയിട്ടുണ്ട്. സർവ്വേ വകുപ്പിൽനിന്ന് കൂടുതൽ ജീവനക്കാരെ ലഭ്യമാക്കി അപേക്ഷകൾ അടിയന്തരമായി തീർപ്പാക്കുന്നതിനുള്ള നടപടി സ്വീകരിക്കുന്നതാണ്. ജീവനക്കാരുടെ പ്രവർത്തനം വിലയിരുത്തി അവർ പരമാവധി കേസുകൾ തീർപ്പാക്കുന്നുണ്ടെന്ന് ഉറപ്പുവരുത്തുന്നതാണ്. കല്ലറ വില്ലേജിന്റെ സർവ്വേയുമായി ബന്ധപ്പെട്ട ജീവനക്കാരെ സംബന്ധിച്ച ആരോപണം ശ്രദ്ധയിൽപ്പെട്ടിട്ടുള്ളതും പ്രസ്തുത ആരോപണം സംബന്ധിച്ച് തിരുവനന്തപുരം ജില്ലാ കളക്ടേറ്റിൽ നിന്ന് റിപ്പോർട്ട് ആവശ്യപ്പെട്ടിട്ടുള്ളതുമാണ്.

(3) പുനലൂർ-പത്തനാപുരം-കോന്നി റോഡ്

ശ്രീ. കെ. ബി. ഗണേഷ് കുമാർ: സർ, ശബരിമലയുമായി ബന്ധപ്പെട്ട ഏറ്റവും പ്രധാനപ്പെട്ട ഒരു റോഡാണ് പുനലൂർ-പത്തനാപുരം കോന്നി വഴി ശബരിമലയ്ക്ക് പോകുന്ന റോഡ്. തമിഴ്നാട്ടിൽനിന്നും ഏറ്റവുംകൂടുതൽ യാത്രക്കാർ വരുന്ന റോഡാണത്. ബഹുമാനപ്പെട്ട ഹൈക്കോടതിയുടെ നിർദ്ദേശപ്രകാരം, ശബരിമലയുമായി ബന്ധപ്പെട്ട് എല്ലാവർഷവും ശരിയാക്കേണ്ട റോഡുകളിൽ പ്രധാനപ്പെട്ടതാണ് പ്രസ്തുത റോഡ്. ഈ റോഡ് വളരെ വർഷങ്ങളായി KSTP (Kerala State Transport Project) ഏറ്റെടുക്കുന്നു എന്ന് കേട്ടിരുന്നു. ശ്രീ. ജി. സുധാകരൻ, മന്ത്രിയായതിനുശേഷം വളരെ ശക്തമായ നടപടികൾ ഇക്കാര്യത്തിൽ സ്വീകരിച്ചു. KSTP നിർമ്മാണ പ്രവർത്തനങ്ങൾ ആരംഭിക്കാൻ പോകുന്നുവെന്നും പാലാരിവട്ടം പാലം നിർമ്മിച്ചു കമ്പനിയാണ് അത് ഏറ്റെടുക്കുന്നതെന്നും അറിഞ്ഞു. അത് ഒഴിവാക്കാൻ ബഹുമാനപ്പെട്ട മന്ത്രി മുൻകയ്യെടുത്തു. ഇപ്പോൾ അതിന്റെ സ്ഥിതി എന്തായെന്ന് അറിയില്ല; ബഹുമാനപ്പെട്ട മന്ത്രിയുടെ മറുപടിയിൽ പറയുമായിരിക്കും. KSTP ഉള്ളതുകൊണ്ട് കഴിഞ്ഞ 10-18 വർഷമായി ഈ പ്രദേശങ്ങളിൽ കഴിയടപ്പ് മാത്രമാണ് നടക്കുന്നത്. ഇപ്രാവശ്യം അതിനെക്കുറിച്ച് അന്വേഷിച്ചപ്പോൾ ഈ

ദിവസം വരെ കഴി അടച്ചിട്ടില്ല. മഴയുടെ പ്രശ്നമുണ്ടായിരുന്നു. പി.ഡബ്ല്യു.ഡി. ഉദ്യോഗസ്ഥരോട് ചോദിച്ചപ്പോൾ പണമൊന്നും അനുവദിച്ചിട്ടില്ലെന്നാണ് പറഞ്ഞത്. ബഹുമാനപ്പെട്ട മന്ത്രി നേരിട്ട് നിർദ്ദേശംകൊടുത്ത് പത്തനാപുരം ടൗൺ അടിയന്തരമായി വൃത്തിയാക്കണം. ശ്രീ. കെ. യു. ജനീഷ് കുമാറിന്റെ മണ്ഡലമാണ് കോന്നി കൂടൽ ഭാഗം. പുനലൂരിൽനിന്ന് തുടങ്ങിയാൽ ഏതാണ്ട് 13.8 കി.മീ. പത്തനാപുരം നിയോജക മണ്ഡലത്തിൽ മാത്രമാണ്. കോന്നി മണ്ഡലത്തിലെ പത്തനാപുരം മുതൽ പത്തനംതിട്ട എത്തുന്നതുവരെയുള്ള റോഡും തകർന്ന നിലയിലാണ്. കോന്നി മുതലുള്ള KSTP റോഡിന്റെ നിർമ്മാണം കോൺട്രാക്ട് എടുത്തുകഴിഞ്ഞു. ബഹുമാനപ്പെട്ട മുഖ്യമന്ത്രി അതിന്റെ നിർമ്മാണോദ്ഘാടനം നടത്തുകയും ചെയ്തു. ശബരിമല സീസൺ ആരംഭിക്കാൻ രണ്ടാഴ്ചപോലുമില്ല, ഇന്നലെ കുറച്ച് ആളുകൾ കഴിയടയ്ക്കാൻ വന്നിട്ടുണ്ട്. ബഹുമാനപ്പെട്ട മന്ത്രി നേരിട്ട് ഇടപെട്ട് ഈ പ്രശ്നം പരിഹരിക്കണമെന്ന് അഭ്യർത്ഥിക്കുന്നു.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, ശ്രീ. കെ. ബി. ഗണേഷ് കുമാർ ഉന്നയിച്ച സബ്മിഷൻ പുനലൂർ-പത്തനാപുരം-കോന്നി കെ.എസ്.ടി.പി. റോഡിനെപ്പറ്റിയാണ്. അദ്ദേഹം പറഞ്ഞതുപോലെ

കഴിഞ്ഞ ഗവൺമെന്റിന്റെ കാലത്ത് വേൾഡ് ബാങ്കും ഗവൺമെന്റും തമ്മിലുള്ള തർക്കം കാരണം നഷ്ടപ്പെടുപോയാൽ പദ്ധതിയാണിത്. Private-Public Partnership (PPP) മോഡൽ നടപ്പാക്കണമെന്ന പ്രശ്നത്തിൽ തർക്കം വന്നതുമൂലം അത് നഷ്ടപ്പെടുപോയി. പക്ഷെ ഈ ഗവൺമെന്റ് അധികാരത്തിലെത്തിയശേഷം വേൾഡ് ബാങ്ക് ടീം ഇവിടെ വന്നപ്പോൾ ഞാനും ബഹുമാനപ്പെട്ട മുഖ്യമന്ത്രിയും അവരുമായി സംസാരിക്കുകയും ഈ പദ്ധതിയെ ഉൾപ്പെടുത്തണമെന്ന് പറയുകയും ഇത് Engineering Procurement and Construction (EPC) മോഡലിലേക്ക് മാറ്റാൻ വേൾഡ് ബാങ്ക് അനുവദിക്കുകയുമുണ്ടായി. Private-Public partnership ആണ് കഴിഞ്ഞ ഗവൺമെന്റിന്റെ കാലത്ത് ഉന്നയിച്ചത്. അത് Engineering, Procurement and Construction മോഡലിലേയ്ക്കാണ് മാറ്റിയിരിക്കുന്നത്. സെൻട്രൽ ഗവൺമെന്റിന്റെ കീഴിലുള്ള നാഷണൽ ഹൈവേ അതോറിറ്റി നടത്തുന്ന നിർമ്മാണ പ്രവർത്തനങ്ങൾ ഈ രൂപത്തിലാണ്. വേൾഡ് ബാങ്ക് ഇതാണ് അംഗീകരിച്ചിട്ടുള്ളത്. പുനലൂർ മുതൽ പൊൻകുന്നം വരെയുള്ള ഏകദേശം 700 കോടി രൂപയ്ക്കുള്ള റോഡ് നിർമ്മാണ പദ്ധതി അംഗീകരിക്കപ്പെടുകയാണുണ്ടായത്. മൂന്ന് റീച്ചുകളിലായിട്ടാണ് ഇതിന്റെ

ടെണ്ടർ വിളിച്ചിരിക്കുന്നത്. പുനലൂർ മുതൽ കോന്നി വരെ ഏകദേശം മുപ്പത് കിലോമീറ്റർ, കോന്നി മുതൽ പ്ലാച്ചേരി വരെ മുപ്പത് കിലോമീറ്റർ, പ്ലാച്ചേരി മുതൽ പൊൻകുന്നം വരെ ഏകദേശം ഇരുപത്തിമൂന്ന് കിലോമീറ്റർ. അങ്ങനെ മൂന്ന് ഭാഗങ്ങളായി ടെണ്ടർ ചെയ്തു. അതിൽ കോന്നി മുതൽ പ്ലാച്ചേരി വരെയുള്ള ഭാഗത്തിന്റെ നിർമ്മാണോദ്ഘാടനം ബഹുമാനപ്പെട്ട മുഖ്യമന്ത്രി മൂന്നുമാസം മുൻപ് നടത്തുകയുണ്ടായി. ബഹുമാനപ്പെട്ട കെ. ബി. ഗണേഷ് കുമാറിനെയും ചടങ്ങിന് ക്ഷണിച്ചിരുന്നെങ്കിലും അദ്ദേഹത്തിന് എത്തിച്ചേരാൻ കഴിഞ്ഞില്ല. അദ്ദേഹത്തിന്റെ ഭാഗത്ത് പ്രത്യേക നിർമ്മാണോദ്ഘാടനം നടത്താൻ തീരുമാനിച്ചിട്ടുണ്ട്. അത് ഉടൻതന്നെ നടത്താം. പുനലൂർ-കോന്നി റീച്ചിന്റെ ടെണ്ടർ ഏറ്റവും ലോവസ്റ്റായി പിടിച്ചത് പാലാരിവട്ടം പാലത്തിന്റെ നിർമ്മാണത്തിലെ അഴിമതിയുമായി ബന്ധപ്പെട്ട RDS കമ്പനിയാണ്. അതിനോടൊപ്പം CVCC എന്നൊരു കമ്പനിയുമുണ്ട്. ഇത് ജോയിന്റ് വെഞ്ചർ കമ്പനിയാണ്. EPC കോൺട്രാക്ടറുസരിച്ച് അതേ സംസ്ഥാനത്തുള്ള കമ്പനിയല്ലെങ്കിൽ ആ സംസ്ഥാനത്തിലെ ഒരു കമ്പനികൂടി വേണമെന്നുള്ളതാണ്. അവർ തുക ക്വാട്ട് ചെയ്ത സമയത്ത് ഈ പ്രശ്നങ്ങളില്ലായിരുന്നു, പക്ഷെ ടെണ്ടർ തുറക്കുമ്പോൾ ഈ പ്രശ്നം ഉണ്ടായിരുന്നു.

അതുകാരണം കെ.എസ്.ടി.പി. പദ്ധതികൾ മോണിറ്റർ ചെയ്യുന്ന ചീഫ് സെക്രട്ടറി ചെയർമാനായ സ്റ്റീവറിംഗ് കമ്മറ്റി ഇവർക്കനുവാദം കൊടുക്കുന്നത് തടഞ്ഞിട്ടുണ്ട്. പൊതുജനങ്ങൾക്കിടയിൽ തെറ്റായൊരു ധാരണ വരുമെന്നുള്ളതുകൊണ്ട് ഞാൻ ആ കമ്മറ്റിയിലില്ലെങ്കിലും അവർക്ക് അനുവാദം കൊടുക്കരുതെന്ന് ഞാനും നിർദ്ദേശിച്ചിരുന്നു. നിയമാനുസരണം കൊടുക്കുന്നതിന് തടസ്സമില്ലെങ്കിൽപ്പോലും ഇത് ജയിലിൽ കിടക്കുന്നയാളുടെ കമ്പനിയായെന്നത് പ്രധാനപ്പെട്ട കാര്യമാണ്. ഇക്കാര്യം നമ്മൾ വേൾഡ് ബാങ്കിന് റിപ്പോർട്ട് ചെയ്യേണ്ടതായിട്ടുള്ളതുകൊണ്ട് അപ്രകാരം റിപ്പോർട്ട് ചെയ്തു. വേൾഡ് ബാങ്കിന്റെ തീരുമാനം കിട്ടിയാൽ മാത്രംമതി, ബാങ്കി കാര്യങ്ങളൊക്കെ നടക്കും. എന്നാൽ അങ്ങനെ വരുമ്പോൾ മൂന്നാല് മാസത്തെ കാലതാമസമെടുക്കും. ശബരിമല പദ്ധതിയിൽ പ്രസ്തുത റോഡ് റിപ്പയർ ആന്റ് മെയിന്റനൻസിൽ ഉൾപ്പെടുത്താതിരിക്കേണ്ട കാര്യമില്ലായിരുന്നു. കഴിഞ്ഞവർഷം അത്തരത്തിൽ പണികൾ ചെയ്തതാണ്. അവിടത്തെ എക്സിക്യൂട്ടീവ് എഞ്ചിനീയർ ചെയ്യേണ്ട കാര്യമായിരുന്നു. മണ്ഡലകാലാരംഭത്തിനായി ഇനിയുള്ളത് ഏതാനും ദിവസങ്ങൾ മാത്രമാണ്. ഇക്കാര്യം ഇന്ന് തന്നെ ചർച്ച ചെയ്യാം. ശബരിമലയുമായി ബന്ധപ്പെട്ട റോഡ്

പണികൾക്കായി 225 കോടി രൂപ ലഭിച്ചിട്ടുള്ളതിനാൽ തുകയുടെ പ്രശ്നമില്ല. ഇന്ന് തന്നെ ഇക്കാര്യം ചർച്ച ചെയ്ത് വളരെ അർജ്ജുനായിട്ടുള്ള വ്യവസ്ഥകൾ ഉപയോഗിച്ച് ചെയ്യുന്നതിനെപ്പറ്റി ആലോചിക്കാം. അങ്ങ് പറഞ്ഞത് ശരിയാണ്, ഏറ്റവും കൂടുതൽ തീർത്ഥാടകർ കേരളത്തിന്റെ തെക്ക് ഭാഗത്തുനിന്ന് ശബരിമലയിലെത്താനായി ആശ്രയിക്കുന്ന പ്രധാനപ്പെട്ട റോഡാണിത്. കെ.എസ്.ടി.പി. ആ റോഡ് പണി ചെയ്യുന്നതോടെ പ്രസ്തുത റോഡ് ഉയർന്ന നിലവാരത്തിലേക്ക് വരുമെന്ന കാര്യത്തിൽ സംശയമില്ല. അതിനാവശ്യമായ നടപടികൾ എത്രയും വേഗത്തിൽ സ്വീകരിക്കും.

(4) വെള്ളാട്-കരുവഞ്ചാൽ റോഡ് നവീകരണം

ശ്രീ. കെ. സി. ജോസഫ്: സർ, ബഹുമാനപ്പെട്ട മന്ത്രിക്കുറിയാം, കണ്ണൂർ ജില്ലയിൽ ഏറ്റവും കൂടുതൽ പി.ഡബ്ല്യു.ഡി. റോഡുകളുള്ള മണ്ഡലമാണ് ഇരിക്കൂർ മണ്ഡലം. ആ മണ്ഡലത്തിലെ MDR-ൽപ്പെട്ട റോഡാണ് ചുണ്ടപ്പുറമ്പ്-വെള്ളാട് റോഡ്. ഇന്ന് ആ റോഡിന്റെ അവസാനത്തെ റീച്ച് ഒന്നര കിലോമീറ്റർ ഭാഗം ഒട്ടും യാത്രായോഗ്യമല്ല. ഡിപ്പാർട്ടുമെന്റിന്റെ മാത്രം കുഴപ്പംകൊണ്ടല്ല. ഡിപ്പാർട്ടുമെന്റ് വർക്ക് അറേഞ്ച് ചെയ്തിരുന്നു. പക്ഷെ നാട്ടുകാർ ചില സമരങ്ങൾ നടത്തിയതിനെത്തുടർന്ന് ഡിപ്പാർട്ടുമെന്റ് വർക്ക് മാറ്റിവെച്ചു. ഇപ്പോൾ വീണ്ടും

ആ നിർദ്ദേശം വകുപ്പിന്റെ പരിഗണനയിലുണ്ട്. ആശുപത്രി, ഗവൺമെന്റ് ഹൈസ്കൂൾ തുടങ്ങി നിരവധി സ്ഥാപനങ്ങളുള്ള മേഖലയാണത്. നിരവധി വാഹനങ്ങൾ ഓടുന്ന സെക്ടറാണത്. ചുണ്ടപ്പറമ്പ്-വെള്ളാട് റോഡിന്റെ വെള്ളാട്-കരുവഞ്ചാൽ ഭാഗംവരുന്ന ഒന്നര കിലോമീറ്റർ നവീകരിക്കുവാൻ നടപടിയുണ്ടാകണം. രണ്ടാമത്തെ കാര്യം, തളിപ്പറമ്പ്-കൂർഗ് ബോർഡർ റോഡ് ഇന്റർ സ്റ്റേറ്റ് റോഡാണ്. ആ റോഡിൽപ്പെട്ട ആലക്കോട് പാലത്തിന് ഇപ്പോഴത്തെ ബഡ്ജറ്റിലെ വോളിയം 1-ൽ പേജ് നം. 107 സീരിയൽ നം. 2266-ൽ 20 ശതമാനം തുകയായ 120 ലക്ഷം രൂപ വകയിരുത്തിയിട്ടുണ്ട്. പാലത്തിന്റെ ആകെ എസ്റ്റിമേറ്റ് തയ്യാറാക്കിയിരിക്കുന്നത് 366 ലക്ഷം രൂപയാണ്. വോളിയം 1-ൽ തുക വകയിരുത്തിയിട്ടുള്ള സാഹചര്യം പരിഗണിച്ചുകൊണ്ട് ദയവായി അടിയന്തരമായി ആലക്കോട് പാലത്തിന് ഭരണാനുമതി നൽകി പ്രവൃത്തി ടെണ്ടർ ചെയ്യണം. അപ്രോച്ച് റോഡിന്റെ സ്ഥലം ഇയർമാർക്ക് ചെയ്തിട്ടുണ്ട്, അതുസംബന്ധിച്ച് പ്രശ്നങ്ങളൊന്നുമില്ല. അക്കാര്യം ഡിപ്പാർട്ടുമെന്റിന് ബോധ്യമുള്ള കാര്യമാണ്. ഇതിൽ അങ്ങയുടെ ഇടപെടലുണ്ടാകണം. തൊട്ടടുത്തുള്ള കരുവഞ്ചാൽ പാലത്തിനും എസ്റ്റിമേറ്റ് തയ്യാറാക്കിയിട്ടുണ്ട്. ഇന്റർ സ്റ്റേറ്റ് റോഡാണ്. കരുവഞ്ചാൽ പാലത്തിന്റെ

എസ്റ്റിമേറ്റ് പരിഗണനയിലാണ്. അതിനകൂടി ഭരണാനുമതി കൊടുക്കണം. അങ്ങനെ ഈ രണ്ട് പാലങ്ങളുടെയും വെള്ളാട്-കരുവഞ്ചാൽ റോഡിന്റെയും പ്രവൃത്തി എത്രയും വേഗം ആരംഭിക്കണമെന്ന് അഭ്യർത്ഥിക്കുകയാണ്.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, ഇക്കാര്യത്തിൽ പി.ഡബ്ല്യൂ.ഡി.-യുടെ ഭാഗത്തുനിന്ന് ഒരുവിധത്തിലുള്ള അനാസ്ഥയും ഉണ്ടായിട്ടില്ല. അവിടെയുള്ള ഭൗതിക പരിസ്ഥിതികളുടെ ഭാഗമായി സംഭവിക്കുന്നതാണ്. കരുവഞ്ചാൽ-വെള്ളാട് റോഡിന്റെ പുനരുദ്ധാരണത്തിനായി 3 കോടി 20 ലക്ഷം രൂപയുടെ ഭരണാനുമതി അങ്ങയുടെ ഗവൺമെന്റിന്റെ കാലത്ത് 2015 ഡിസംബറിൽത്തന്നെ നൽകിയിട്ടുള്ളതാണ്. 8 മീറ്റർ വീതിയിൽ നടപ്പിലാക്കാൻ ഉദ്ദേശിച്ച പദ്ധതി ജനകീയ സമിതി ഇടപെട്ട് 10 മീറ്ററാക്കണമെന്ന് ആവശ്യപ്പെട്ടു. 10 മീറ്റർ ആക്കിയതിനാൽ ആ ഗവൺമെന്റിന്റെ കീഴിൽ പണി ആരംഭിക്കുവാൻ കഴിഞ്ഞില്ല. തുടർന്ന് 10 മീറ്ററാക്കി റീ-എസ്റ്റിമേറ്റ് ചെയ്തു. അതിനാവശ്യമായ നടപടിക്രമങ്ങൾ പൂർത്തിയായി പണി ആരംഭിച്ചു. ഒരു ഭാഗം 10 മീറ്ററാക്കി മെക്കാഡം ടാറിംഗ് ചെയ്തു. അത് 2017 മേയ് മാസത്തിൽ അവസാനിച്ചു. എന്നാൽ കരുവഞ്ചാൽ ടൗണിനോട് ചേർന്ന ഭാഗത്ത് സ്ഥലം ഉടമകളുടെ

എതിർപ്പ് കാരണം സ്ഥലം കിട്ടിയില്ല. സ്ഥലമുടമകൾ എതിർക്കുകയാണ്. ഒരു ഭാഗത്ത് പണി ചെയ്യണമെന്ന് പറയും മറുഭാഗത്ത് പണിചെയ്യണ്ടെന്ന് പറയും. ഇത് കേരളത്തിലെ ഒരു പൊതുപരിപാടിയാണ്. ഇതൊക്കെ പണിയുന്നില്ലെന്നുള്ള നിലപാട് സ്വീകരിക്കുന്നതായിരിക്കും നല്ലത്. നാട്ടുകാർക്ക് വേണ്ടെങ്കിൽ വേണ്ട. ഒരു ഭാഗം പണിയും മറുഭാഗം സ്ഥലം തരില്ല. അത് കാരണമാണ് തടസ്സം വന്നത്. സ്ഥലം ലഭ്യമല്ലാത്തതിനാൽ നിലവിലുള്ള 8 മീറ്ററിൽ ചെയ്യാൻ തുടങ്ങിയപ്പോൾ മറ്റൊരു കൂട്ടർ തടയുകയാണ്. ഇതാണ് പ്രശ്നം. 8 മീറ്ററിൽ പണി ചെയ്യാൻ സമ്മതിച്ചിരുന്നെങ്കിൽ അതിന്റെ പണി ഇപ്പോൾ പൂർത്തിയായേനെ. തടയുന്നവരെ അറസ്റ്റ് ചെയ്തോ, കാര്യങ്ങൾ പറഞ്ഞോ മാറ്റണം. നമുക്കെല്ലാം വോട്ട് കിട്ടേണ്ടതിനാൽ എന്ത് തെമ്മാടിത്തരം കാണിച്ചാലും നമ്മൾ കണ്ണടയ്ക്കുകയാണ്. ഈ വോട്ട് കൊണ്ട് എന്താണ് പ്രയോജനം. നാട് നന്നാക്കാൻ കഴിയാത്ത വോട്ട് എന്തിനാണ്. ഞാൻ എല്ലാവരുടേയും കാര്യമാണ് പറയുന്നത്, നമ്മളെല്ലാവരും ആലോചിക്കണം. നാട് നന്നാക്കാനാണ് വോട്ട്. അങ്ങയുടെ മണ്ഡലത്തിലെ കാര്യമാണ് ഞാൻ പറയുന്നത്. അങ്ങ് ഇതുവെച്ച് വോട്ട് പിടിച്ചുവെന്നല്ല ഞാൻ പറയുന്നത്. അങ്ങനെ അങ്ങ് കരുതരുത്. പൊതുജനങ്ങൾ തടഞ്ഞുവെന്നതാണ് പ്രശ്നം. 3,19,25,650/-

രൂപയ്ക്ക് ഇപ്പോൾ റിവിഷൻ വന്നു. പി.ഡബ്ല്യു.ഡി. നിരന്തരമായി അത് ചെയ്തുകൊണ്ടിരിക്കുകയാണ്. ഇതിൽ കാലതാമസം നേരിട്ടതുകൊണ്ട് കരാറുകാരൻ പണി ഉപേക്ഷിച്ചു. നഷ്ടോത്തരവാദിത്തമില്ലാതെ കരാർ റദ്ദുചെയ്യണമെന്ന ആവശ്യം സർക്കാർ പരിശോധിച്ചശേഷം റിസ്ക് ആന്റ് കോസ്റ്റിൽ ടെണ്ടർ ചെയ്യാൻ നിർദ്ദേശം കൊടുത്തു. അങ്ങനെ ഒരു കോടി ഇരുപത്തിരണ്ട് ലക്ഷത്തി അറുപത്തേഴായിരം രൂപയുടെ ബാലൻസ് എസ്റ്റിമേറ്റ് കണ്ണൂർ നിരത്ത് വിഭാഗം എഞ്ചിനീയർ ഇപ്പോൾ സൂപ്രണ്ടിംഗ് എഞ്ചിനീയർക്ക് അയച്ച് അത് ടെണ്ടറിന്റെ ഘട്ടത്തിലേക്ക് വന്നിരിക്കുകയാണ്. സൂപ്രണ്ടിംഗ് എഞ്ചിനീയർ അത് പരിശോധിക്കുകയാണ്. തളിപ്പറമ്പ്-കൂർഗ് ഇന്റർസ്റ്റേറ്റ് റോഡിൽ പാലത്തിനായി 5 കോടി രൂപയുടെ എസ്റ്റിമേറ്റ് വന്നിട്ടുണ്ട്. അതിന് 20 ശതമാനം ബഡ്ജറ്റ് പ്രൊവിഷനാണ്. പ്രൊവിഷണലായി 1 കോടി 20 ലക്ഷം രൂപ അനുവദിച്ചിട്ടുണ്ട്. ആലക്കോട് പാലം നിർമ്മാണത്തിന്റെ 3 കോടി 80 ലക്ഷം രൂപയ്ക്കുള്ള എസ്റ്റിമേറ്റും സർക്കാർ പരിശോധിക്കുന്നുണ്ട്. 20 ശതമാനത്തെ സംബന്ധിച്ച് ധനകാര്യ വകുപ്പ് തീരുമാനമെടുത്തിട്ടുണ്ട്. അങ്ങനെ അക്കാര്യം ധനകാര്യ വകുപ്പുമന്ത്രിയുമായി സംസാരിക്കണം. അതിന് കാലതാമസം വരാൻ സാധ്യതയുണ്ടോയെന്നുള്ളത് ചോദിച്ചു മനസ്സിലാക്കുക.

പി.ഡബ്ല്യു.ഡി.-യുടെ ഭാഗത്ത് പ്രശ്നമൊന്നുമില്ല. അവിടെയുള്ള ആളുകളോട് സംസാരിച്ച് 8 മീറ്റർ വീതിയിൽ റോഡ് പണി നടത്തുവാൻ സമ്മതിപ്പിക്കണം. ആലക്കോട് പാലത്തിന്റെ കാര്യം ബഹുമാനപ്പെട്ട ധനകാര്യ വകുപ്പുമന്ത്രിയുമായി ബന്ധപ്പെട്ടാൽ തീരുമാനം അറിയാവുന്നതാണ്.

(5) നാടക കലാകാരന്മാർ

ശ്രീ. കെ. എൻ. എ. ഖാദർ: സർ, ഞാൻ വളരെ സുപ്രധാനമായൊരു വിഷയമാണ് ആദരണീയനായ സാംസ്കാരിക വകുപ്പുമന്ത്രിയുടെ മുമ്പാകെ അവതരിപ്പിക്കുന്നത്. കേരളത്തിലെ നാടക പ്രവർത്തകരുടെ ദയനീയമായ സ്ഥിതി അങ്ങയുടെ ശ്രദ്ധയിൽപ്പെടുത്തുന്നതിനുവേണ്ടിയാണ് ഇത് കൊണ്ടുവന്നത്. കേരളത്തിൽ പ്രൊഫഷണലായി ഏതാണ്ട് 150-ലേറെ സ്ഥിതികളുണ്ട്. രണ്ടായിരത്തിലേറെ കലാകാരന്മാരുമുണ്ട്. അതിലുപരിയായി അമച്വർ രംഗത്തും മറ്റ് രീതികളിലും നാടക രംഗത്ത് അഭിനേതാക്കൾ, നാടക പ്രവർത്തകർ എന്നിങ്ങനെ പലരുമുണ്ട്. കേരളമെന്ന് പറഞ്ഞാൽ നാടകങ്ങളുടെ ചരിത്രമെടുത്ത് നോക്കിയാൽ ഇടതുപക്ഷ പ്രസ്ഥാനങ്ങൾക്കൊക്കെ ഇത്രശക്തി പകർന്നുകൊടുക്കുന്നതിൽ കെ.പി.എ.സി.-യും അതുപോലെ ഒ. മാധവന്റെ കാളിദാസ കലാകേന്ദ്രവും തോപ്പിൽ ഭാസി, കൃഷ്ണപിള്ള, ഒ. മാധവൻ, കെ.റ്റി.

മുഹമ്മദ്, ബിയാടീസ് ജോസഫ്, കെ.പി.എ.സി സുലോചന, കെ.പി.എ.സി ലളിത, കണിയാപുരം രാമചന്ദ്രൻ, ജോർജ്ജ്, അതുപോലെ നാടകങ്ങൾ പറയുമ്പോൾ അശ്വമേധം, പുതിയ ആകാശം പുതിയ ഭൂമി, എനിക്ക് മരണമില്ല, നിങ്ങളെന്നെ കമ്മ്യൂണിസ്റ്റാക്കി, പി. ഭാസ്കരൻ, വയലാർ രാമവർമ്മ, ഒ.എൻ.വി. കുറുപ്പ് എന്നിങ്ങനെ ഒരുപാട് പഴയ ആളുകളും പഴയ നാടകങ്ങളുമെല്ലാം നമ്മുടെ ഓർമ്മയിലെത്തും. ആ മേഖലയിൽ ഇന്ന് വളരെ പ്രയാസകരമായ അനുഭവങ്ങളുള്ള ഒരു വിഭാഗമാണ് നാടക പ്രവർത്തകരെന്നു എല്ലാവരും അറിയുന്നൊരു കാര്യമാണ്. ഇന്ന് നല്ലൊരു നാടകം നിർമ്മിക്കുന്നതിന് പത്ത് ലക്ഷം രൂപയെങ്കിലും ചുരുങ്ങിയ ചെലവ് വരും.

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, ശ്രീ. കെ. എൻ. എ. ഖാദർ നാടക നടനായിരുന്നോ?

ശ്രീ. കെ. എൻ. എ. ഖാദർ: സർ, ഞാൻ പത്ത് മുപ്പത്തിരണ്ട് നാടകങ്ങളിൽ അഭിനയിച്ചിട്ടുണ്ട്. ഇനിയും ആവശ്യമുണ്ടെങ്കിലോ ആള് കുറവുണ്ടെങ്കിലോ പറഞ്ഞാൽ മതി. ഞാൻ നാടകത്തിൽ അഭിനയിച്ചിട്ടുണ്ട്, നാടകം നടത്തിയിട്ടുണ്ട്. കെ.പി.എ.സി.-യുടെ ധാരാളം നാടകങ്ങൾ ബുക്ക് ചെയ്ത് കളിപ്പിച്ചിട്ടുണ്ട്. അതൊന്നും ഇവിടെ പറയുന്നതിൽ പ്രസക്തിയില്ലല്ലോ.

ഇപ്പോഴത്തെ നാടകനടന്മാരുടെ സ്ഥിതിയാണ് ഞാൻ പറയുന്നത്. ഒരു നാടകം നിർമ്മിക്കാൻ പത്ത് ലക്ഷം രൂപ ചെലവാകും. ഒരുവർഷമോ രണ്ട് വർഷമോ നാടകം നടത്തിയാലൊന്നും ആ തുക തിരിച്ചുകിട്ടില്ല. അത് നിർമ്മിക്കുവാൻ യാതൊരു സഹായവും സർക്കാർ നൽകുന്നില്ല. ഒരു സീനിയർ ആർട്ടിസ്റ്റിന് 2000 രൂപയും സാധാരണ ആർട്ടിസ്റ്റിന് 500 രൂപയുമാണ് മാക്സിമം ലഭിക്കുന്നത്. ചലച്ചിത്രവുമായി താരതമ്യം ചെയ്താൽ നല്ലൊരു സീനിയർ ആർട്ടിസ്റ്റിന് സിനിമയിലാണെങ്കിൽ പ്രതിഫലമായി എത്ര തുക ലഭിക്കും? ഒരു നാടക പ്രവർത്തകൻ അഭിനേതാവാണെങ്കിൽ പ്രത്യേകിച്ചും രണ്ടോമൂന്നോ ദിവസം ഉറക്കമില്ലെന്നും, ചുരുങ്ങിയത് ഒരാഴ്ചയിലേറെ റിഹേഴ്സൽ നടത്തണം. വേറൊരു ജോലിക്കും പോകാൻ സാധിക്കില്ല. ഇങ്ങനെ രാത്രി മുഴുവൻ നാടകത്തിൽ അഭിനയിച്ച് പുലർച്ചെ മടങ്ങി പോകുന്ന ആൾക്ക് 2000 രൂപ എന്നുപറഞ്ഞാൽ ഒരു ബംഗാളിക്ക് ഒരു ദിവസം ലഭിക്കുന്ന സാധാരണ കൂലി പോലുമില്ല. അവർക്ക് സംഗീത നാടക അക്കാദമി മത്സര നാടകങ്ങൾക്ക് ഓരോന്നിനും ഓരോ ലക്ഷം രൂപ നൽകുവാൻ ശ്രീ. സൂര്യ കൃഷ്ണമൂർത്തി ചെയർമാനായപ്പോൾ തീരുമാനിച്ചിരുന്നു. ഇപ്പോൾ അങ്ങനെ ഇല്ലെന്നാണ് എനിക്ക് തോന്നുന്നത്. പിന്നെ പത്ത് നാടകങ്ങളും നൽകിയിരുന്നു. സംഗീത

നാടക അക്കാദമി അവർക്ക് ചില സഹായങ്ങളൊക്കെ നൽകിയിട്ടുണ്ട്. അവർക്ക് മൂവായിരം രൂപ വരെ പെൻഷൻ ലഭിക്കുന്നുണ്ട്, ചെറിയ തുക ക്ഷേമനിധിയുണ്ട്. പക്ഷേ വരുമാനമുള്ളവർക്ക് മാത്രമല്ലേ ക്ഷേമനിധി അടയ്ക്കാൻ സാധിക്കുകയുള്ളൂ. ഇപ്പോൾ നാടകങ്ങൾക്ക് പോകാൻ സാധിക്കാത്ത രീതിയിൽ കഷ്ടപ്പാടനുഭവിച്ച് കഴിയുന്ന ആളുകൾക്ക് ക്ഷേമനിധി അടയ്ക്കാൻ സാധിക്കില്ലല്ലോ. ഇതൊരു വലിയ പ്രശ്നമാണ്. അവരുടെ ജീവിതം വളരെ ദുസ്സഹമാണ്. നാടകത്തിൽത്തന്നെ നമ്മൾ കേട്ടിട്ടുള്ള വളരെ പ്രസിദ്ധമായ ഗാനങ്ങളുണ്ട്. 'മരണം വാതിൽക്കലൊരുനാൾ മഞ്ചലുമായി വന്ന് നിൽക്കുമ്പോൾ ചിരകടിച്ചെൻ കൂട് തകരും നേരം ജീവജലം തരുമോ' എന്ന് പറയുന്നില്ലേ, ആ ജീവജലമാണ് ഞാനിപ്പോൾ ചോദിക്കുന്നത്. ആ പാട്ടെല്ലാം അറിയുന്ന ആളുകൾക്ക്...

മി. ഡെപ്യൂട്ടി സ്പീക്കർ: യെസ്....

ശ്രീ. കെ. എൻ. എ. വാദർ: അങ്ങ് ഈ നാടകങ്ങളൊന്നും കണ്ടിട്ടില്ലേ?

ഒരു സി.പി.ഐ. നേതാവായിട്ട് കെ.പി.എ.സി.-യുടെ ഈ പങ്കെല്ലാം മനസ്സിലാക്കണ്ടേ? ഞാൻ പറയുന്നത് ഇത് വളരെ പ്രധാനപ്പെട്ട ഒരു സംഗതിയാണ്. അതുപോലെ ഒരുകാലത്തും വിസ്മരിക്കാത്തൊരു ഗാനമല്ലേ

"ബലികൂടീരങ്ങളെ..." എന്നത്. അതിൽ ഒരു വരിയുണ്ട്; 'യുഗങ്ങൾ നീന്തി നടക്കും ഗംഗയിൽ വിരിഞ്ഞു താമര മുകുളങ്ങൾ'. അത് ശരിയായി, താമര വിരിഞ്ഞു. അങ്ങനെയുള്ള നാടക പ്രവർത്തകർ....

മി. ഡെപ്യൂട്ടി സ്പീക്കർ: പ്ലീസ്... പ്ലീസ്.... ശ്രീ. കെ. എൻ. എ. ഖാദർ ഒരു സബ്മിഷൻ നാല് മിനിട്ടെടുത്തു.

ശ്രീ. കെ. എൻ. എ. ഖാദർ: സർ, ഇത് പ്രധാനപ്പെട്ടൊരു സംഭവമാണ്. ഞാൻ എന്റെ മണ്ഡലത്തിലെ ഒരു റോഡോ, ചെറിയ തോടോ അല്ല ചോദിക്കുന്നത്. ഞാൻ പൊതുവായി കേരളത്തിന്റെ ഒരു പ്രശ്നമാണ് ഉന്നയിക്കുന്നത്. അനേകം നാടക കലാകാരന്മാർ കഷ്ടപ്പാട് സഹിച്ചുകൊണ്ടിരിക്കുകയാണ്. അതുകൊണ്ട് നാടകം നിർമ്മിക്കുന്നതിന് സബ്സിഡി നൽകണം. പെൻഷൻ തുകയും ക്ഷേമനിധിയും വർദ്ധിപ്പിക്കണം. അതുപോലെത്തന്നെ പത്ത് മണിവരെ മാത്രമേ പോലീസ് മൈക്കിന് അനുവാദം നൽകുകയുള്ളൂ. നാടകം കളിച്ചുകൊണ്ടിരിക്കുമ്പോൾ പത്ത് മണിയാകാൻ അഞ്ച് മിനിട്ടുള്ളപ്പോൾ പോലീസ് വന്ന് അത് നിർത്തിവയ്ക്കും. അതെല്ലാം പ്രയാസകരമായ കാര്യമാണ്. അതുപോലെ നാടക പ്രവർത്തകരുടെ ധാരാളം പ്രശ്നങ്ങളുണ്ട്. ഈ പ്രശ്നങ്ങൾ മുഴുവൻ ഞാൻ

പറഞ്ഞാൽ ശരിയാകില്ല, തീരുകയുമില്ല. നമ്മളെല്ലാവരും പറഞ്ഞതുകൊണ്ട് കാര്യമില്ല. അതുകൊണ്ട് ബഹുമാനപ്പെട്ട സാംസ്കാരിക വകുപ്പുമന്ത്രിയോട് പറയുന്നത്, അതിനെക്കുറിച്ച് പഠിക്കാൻ ഒരു കമ്മീഷനെയോ സമിതിയെയോ നിയോഗിക്കണം. ബഹുമാനപ്പെട്ട മന്ത്രി ഒരു നാടകക്കാരനും ഫാൻസിഡ്രസ്സിലും മോണോആക്ടിലുമെല്ലാം ഉണ്ടായിരുന്ന നല്ലൊരു വിദ്യാർത്ഥിനേതാവുമായിരുന്നു. അതുകൊണ്ട് അദ്ദേഹത്തിന് ഇതിനോട് ഒരു അനുഭാവമുണ്ടാകുമെന്ന് ഞാൻ വിചാരിക്കുന്നു. നല്ല കലാകാരനാണ്, ബ്രണ്ണൻ കോളേജിൽ ധാരാളം അഭിനയിച്ചിട്ടുണ്ടെന്ന് ഞാൻ മനസ്സിലാക്കിയിട്ടുണ്ട്. അദ്ദേഹം മുൻകയ്യെടുത്ത് ഇതിനായി ഒരു സമിതി വയ്ക്കുകയും അന്വേഷിക്കുകയും വേണം. അസംബ്ലിയുടെ മുഴുവൻ വികാരമാണ് ഞാൻ പ്രകടിപ്പിക്കുന്നത്. ഇതിനൊരു സമിതിവെച്ച് ഇവരുടെ പ്രശ്നങ്ങൾ മനസ്സിലാക്കി അവ ഓരോന്നായി പരിഹരിക്കാൻ അടിയന്തര നടപടികൾ ബഹുമാനപ്പെട്ട മന്ത്രി സ്വീകരിക്കണമെന്ന് വിനീതമായി അപേക്ഷിക്കുകയാണ്. എല്ലാ കാര്യങ്ങളും പറയാൻ അദ്ദേഹം അനുവദിക്കാത്തതുകൊണ്ട് സാധിച്ചിട്ടില്ല. അത് അദ്ദേഹം മനസ്സിലാക്കിയാൽ മതിയെന്ന് പറഞ്ഞ് ഞാൻ നിർത്തുന്നു.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും

സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ):

സർ, കേരളത്തിന്റെ നവോത്ഥാനത്തിലും സാമൂഹ്യ പരിവർത്തനത്തിലും

ബഹുമാനപ്പെട്ട കെ.എൻ.എ. ഖാദർ സൂചിപ്പിച്ചതുപോലെ സുപ്രധാനമായിട്ടുള്ള

പങ്കാണ് നമ്മുടെ നാടക കലാരംഗം നിർവ്വഹിച്ചിട്ടുള്ളത്. മറക്കടയ്ക്കുകളിലെ

മഹാനരകം, അടുക്കളയിൽനിന്ന് അരങ്ങത്തേയ്ക്ക്, നിങ്ങളെന്നെ

കമ്മ്യൂണിസ്റ്റാക്കി, ജ്ജ് നല്ലൊരു മന്സനാകാൻ നോക്ക്, പാട്ടുബാക്കി തുടങ്ങിയ

സാമൂഹിക സാംസ്കാരിക രംഗത്ത് വലിയ ചലനങ്ങളുണ്ടാക്കിയിട്ടുള്ളത് നമ്മുടെ

നാടകങ്ങളാണ്. കേരളത്തിലെ, പ്രത്യേകിച്ച് ഇടതുപക്ഷ പ്രസ്ഥാനത്തെയും

കമ്മ്യൂണിസ്റ്റ് പ്രസ്ഥാനത്തെയും ജനങ്ങളിലേയ്ക്കെത്തിക്കുന്നതിൽ

ആശയതലത്തിൽ വലിയ സംഭാവന നൽകിയതാണ് കേരളത്തിലെ

നാടകങ്ങളെന്നുള്ളത് താങ്കൾക്കറിയാം. കമ്മ്യൂണിസ്റ്റ് പ്രസ്ഥാനത്തിന്റെ

സഹയാത്രികനായിരിക്കുന്ന സമയത്ത് താങ്കൾ നിരവധി നാടകങ്ങളിൽ

അഭിനയിച്ചിട്ടുണ്ട്. ഏറ്റവും നല്ല പ്രാസംഗികനായി കേരളത്തിന്റെ മുക്കിലും

മൂലയിലുമെത്തിയിട്ടുണ്ട്. എനിക്ക് തോന്നുന്നത് കെ.ടി.യുടെ തന്നെ കാഹളിൽ

താങ്കൾ അഭിനയിച്ചിട്ടുണ്ടെന്നാണ്. വിഷക്കാറ്റ്, തീക്കടുക്ക തുടങ്ങിയ

നാടകങ്ങളിലും അഭിനയിച്ചു. ശ്രീ. സിവിക് ചന്ദ്രൻ എഴുതിയിട്ടുള്ള താമ്രപത്രങ്ങൾ എന്ന നാടകത്തിൽ പ്രകാശനെന്ന നക്സൽബാരി നേതാവായി താങ്കൾ അഭിനയിച്ചിട്ടുണ്ട്. ടാഗോർ തീയേറ്ററിൽ നല്ല അവതരണമായിരുന്നു അത്. ഞാൻ ഈ സബ്മിഷൻ ലഭിച്ച സമയത്താണ് അന്വേഷിച്ചുനോക്കിയത്. പിന്നെ എങ്ങനെ മുസ്ലീം ലീഗിലായിപ്പോയി എന്നുള്ളതാണ് എനിക്ക് മനസ്സിലാക്കാത്തത്. പക്ഷേ ഒരു ഗൃഹാതുരത്വം പോലെ നാടകവുമായി ബന്ധപ്പെട്ടുകൊണ്ടുള്ള അങ്ങയുടെ മനസ്സിനെ ഞാൻ ആസ്വദിക്കുകയായിരുന്നു. അതിനിടയിൽ ബഹുമാനപ്പെട്ട ചെയർ നിർത്തൂ... നിർത്തൂ... എന്ന് പറയുമ്പോഴുള്ള വിഷമമേ എനിക്കുണ്ടായിട്ടുള്ളൂ.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, മുസ്ലീം ലീഗ് നല്ല കലാകാരന്മാർക്ക് അംഗീകാരം കൊടുക്കുന്ന പാർട്ടിയാണെന്ന് അങ്ങേയ്ക്കിപ്പോൾ മനസ്സിലായല്ലോ?

ശ്രീ. എ. കെ. ബാലൻ: സർ, ബഹുമാനപ്പെട്ട സി.എച്ച്. മുഹമ്മദ് കോയ പറഞ്ഞത് മുസ്ലീം ലീഗായാൽ ദഹനശക്തിയും സഹനശക്തിയും വേണമെന്നാണ്. അപ്പോൾ അതിന്റെ ഒരു ഭാഗമായിട്ടാണ് ഇതിനെ കാണുന്നത്.

ശ്രീ. കെ. എൻ. എ. ഖാദർ: സർ, അങ്ങ് ബ്രണ്ണൻ കോളേജിൽ പഠിക്കുന്ന

കാലത്ത് സി. എച്ച്. മുഹമ്മദ്കോയ സിന്ധാബാദ് എന്ന് മുദ്രാവാക്യം വിളിച്ചിട്ടില്ലേ?

ശ്രീ. എ. കെ. ബാലൻ: സർ, കെ.എസ്.യു.-വിനെ ഇല്ലാതാക്കാനായി പല

നാടകങ്ങളും ഞാൻ അന്ന് കെട്ടിയിട്ടുണ്ട്, അക്കൂട്ടത്തിൽപ്പെട്ടതായിരിക്കും അതും.

അവശത അനുഭവിക്കുന്ന കലാകാരന്മാർക്കായി പെൻഷനും അടിയന്തര ചികിത്സാ സഹായവും നൽകുന്ന പദ്ധതിയും നിലവിലുണ്ട്. ഈ സർക്കാർ അധികാരത്തിൽ വരുമ്പോൾ 750 രൂപയായിരുന്ന പ്രതിമാസ പെൻഷൻ 1500 രൂപയായും ചികിത്സാ ധനസഹായം 5000 രൂപയായിരുന്നത് ഒരു ലക്ഷം രൂപയായും വർദ്ധിപ്പിച്ചു. ക്ഷേമനിധി ബോർഡിൽ നിന്നുള്ള പെൻഷൻ 1000 രൂപയിൽനിന്നും 3000 രൂപയായി വർദ്ധിപ്പിച്ചത് ഇനിയും വർദ്ധിപ്പിക്കണമെന്നാണ് ഉദ്ദേശിക്കുന്നത്. അതിൽ ആളുകളെ ചേർക്കുന്നത് വളരെ ലിബറലാക്കിയിട്ടുണ്ട്. കേരള സംസ്ഥാന സംസ്കാരിക പ്രവർത്തക ക്ഷേമനിധി ബോർഡിൽ അംഗങ്ങളായി ചേരുന്നവർക്ക് പ്രതിമാസ പെൻഷൻ, കുടുംബ പെൻഷൻ, ചികിത്സാ ധനസഹായം, മക്കളുടെ വിവാഹത്തിനുള്ള

ധനസഹായം, മരണാനന്തര ധനസഹായം ഇതെല്ലാം ഇപ്പോൾ നൽകിവരുന്നുണ്ട്. നിലവിൽ 1436 നാടക കലാകാരന്മാർ കേരള സംസ്ഥാന സാംസ്കാരിക പ്രവർത്തക ക്ഷേമനിധിയിൽ അംഗങ്ങളാണ്. ഇതിൽ 60 വയസ്സ് പൂർത്തിയായ 562 പേർക്ക് പെൻഷനും അനുവദിക്കുന്നുണ്ട്. കേരള സംഗീത നാടക അക്കാദമി നാടകരംഗത്തുൾപ്പെടെയുള്ള കലാകാരന്മാർക്കായി അപകട വൈദ്യസഹായ ഇൻഷുറൻസ് പദ്ധതി നടപ്പിലാക്കിയിട്ടുണ്ട്. ഒരു ലക്ഷം രൂപ വരെയുള്ള സഹായം ഇതിലൂടെ കലാകാരന്മാർക്ക് ലഭിക്കുന്നു. സംഗീതനാടക അക്കാദമി, അന്താരാഷ്ട്ര നാടകോത്സവം, അമച്വർ നാടക മത്സരങ്ങൾ, പ്രവാസി നാടക ഉത്സവങ്ങൾ എന്നിവയ്ക്ക് പുറമെ ഒരു വർഷം മുൻപുറിലധികം നാടകങ്ങൾ കേരളത്തിന്റെ വിവിധ ഭാഗങ്ങളിൽ ഇപ്പോൾ നടക്കുന്നുണ്ട്. കഴിഞ്ഞ സർക്കാരിന്റെ കാലത്ത് മുടങ്ങിപ്പോയ പ്രഗത്ഭരായ നാടക കലാകാരന്മാർക്ക് നൽകുന്ന 'അമ്മന്തൂർ പുരസ്കാരം' പുനഃസ്ഥാപിക്കുകയും എല്ലാവർക്കും അന്താരാഷ്ട്ര നാടകോത്സവത്തിന്റെ ഭാഗമായി നൽകിവരികയും ചെയ്യുകയാണ്. കേരളത്തിലെ പ്രഗത്ഭരായ നാടക കലാകാരന് സംസ്ഥാന സർക്കാർ 'എസ്.എൽ.പുരം' നാടക അവാർഡ് നൽകുന്നുണ്ട്. അത് കഴിഞ്ഞ വർഷം നൽകിയത്, ബഹുമാനപ്പെട്ട എം.എൽ.എ.-യ്ക്ക് അറിയാം, ഓംചേരി എൻ. എൻ.

പിള്ളയ്ക്കാണ്. അത് ഡൽഹിയിൽ വച്ചാണ് കൊടുത്തിട്ടുള്ളത്. ശ്രീ. എം. മുകേഷിന്റെ അമ്മ ശ്രീമതി വിജയകുമാരിക്ക് നാടകപുരസ്കാരം കഴിഞ്ഞ രണ്ടുമാസം മുൻപാണ് കൊല്ലത്തുവെച്ച് കൊടുത്തിട്ടുള്ളത്. പരമാവധി പ്രോത്സാഹനങ്ങൾ നമ്മൾ നൽകുന്നുണ്ട്. കേരള സംഗീത നാടക അക്കാദമി അറുപതിലധികം ശിൽപ്പശാലകൾ ഇപ്പോൾ നടത്തിയിട്ടുണ്ട്. മൂന്ന് കേന്ദ്രങ്ങളിൽ സ്ഥിരം നാടക പഠന സംവിധാനം ഒരുക്കിയിട്ടുണ്ട്. തെരഞ്ഞെടുക്കപ്പെട്ട നാടക വിദ്യാർത്ഥികൾക്ക് പ്രതിമാസം 1,500 രൂപ സ്കോളർഷിപ്പായി നൽകുന്നുണ്ട്. അതുപോലെ വജ്രജൂബിലി ഫെലോഷിപ്പ് ഇന്ത്യാ രാജ്യത്ത് ആദ്യമായി 1000 കലാകാരന്മാരെ ഉൾപ്പെടുത്തി ഏർപ്പെടുത്തിയതാണ്. 34 വിവിധ മേഖലകളുമായി ബന്ധപ്പെട്ടുകൊണ്ട് നല്ല പരിജ്ഞാനമുള്ള പ്രതിഭകളെ തെരഞ്ഞെടുത്ത് 15,000 രൂപ വീതം ഫെലോഷിപ്പ് നൽകുന്നുണ്ട്. ഇവരുടെ നേതൃത്വത്തിൽ വിവിധ കേന്ദ്രങ്ങളിൽ നാടകകലയിൽ പരിശീലനവും നൽകിവരുന്നുണ്ട്. ഇത്തരത്തിൽ നാടകരംഗത്തെ പരിപോഷിപ്പിക്കുന്നതിന് അവശതയനുഭവിക്കുന്ന കലാകാരന്മാരെ സഹായിക്കുന്നതിനും പ്രത്യേകമായുള്ള ഇടപെടൽ ഗവൺമെന്റ് നടത്തുന്നുണ്ട്. നേരത്തെ ബഹുമാനപ്പെട്ട മെമ്പർ ഇവിടെ

സൂചിപ്പിച്ച കാര്യം, പ്രളയകാലഘട്ടത്തിലാണ് അവരുടെ വിഷമം മനസ്സിലാക്കിയത്. കാരണം, ഒരു വാഹനത്തിന് ഇൻഷുറൻസ് കൊടുക്കണം. മൂന്ന് മാസത്തിന് 40,000 രൂപ വേണം, അപ്പോൾ ഇൻഷുറൻസ് കൊടുക്കാൻ കഴിയുന്നില്ല. ഈ പ്രളയ കാലഘട്ടത്തിൽ നാടകവും ഇല്ലാതെ അക്ഷരാർത്ഥത്തിൽ കടുത്ത പട്ടിണിയായിരുന്നു. ആ സമയത്താണ് വല്ലാത്ത വിഷമം തോന്നിയത്. അതിനുശേഷമാണ് കുറെ ഇടപെടലുകൾ നടത്തിയത്. ഇപ്പോൾ പറഞ്ഞതുപോലെ ഇവരുടെ പ്രശ്നങ്ങൾ മനസ്സിലാക്കുന്നതിന് സാംസ്കാരിക വകുപ്പിന്റെ നിയന്ത്രണത്തിൽ ഒരു പരിശോധന നടത്തുന്നതിനുള്ള നടപടികൂടി സ്വീകരിക്കുന്നതാണ്.

(6) കുടിവെള്ള വിതരണം

ശ്രീമതി. സി. കെ. ആശ: സർ, എന്റെ മണ്ഡലത്തിലെ വെള്ളൂർ ഗ്രാമപഞ്ചായത്തിലെ ആയിരക്കണക്കിന് കുടുംബങ്ങൾ നേരിടുന്ന അതീവ ഗുരുതരമായ കുടിവെള്ള പ്രശ്നം പരിഹരിക്കുന്നതിനാണ് ഈ സബ്മിഷൻ. വെള്ളൂർ ഗ്രാമപഞ്ചായത്തിലെ ബഹുഭൂരിപക്ഷം വാർഡുകളിലും സമീപപഞ്ചായത്തുകളിലെ ചില പ്രദേശങ്ങളിലും നിലവിൽ കുടിവെള്ളം എത്തിക്കുന്നത് കേന്ദ്രഗവൺമെന്റിന്റെ നിയന്ത്രണത്തിൽ വെള്ളൂർ

ഗ്രാമപഞ്ചായത്തിൽ പ്രവർത്തിക്കുന്ന ഹിന്ദുസ്ഥാൻ ന്യൂസ് പ്രിന്റ് ഫാക്ടറിയാണ്. കേന്ദ്ര ഗവൺമെന്റിന്റെ തെറ്റായ നയങ്ങൾമൂലം ഈ പൊതുമേഖലാ സ്ഥാപനം ഇന്ന് വിൽപ്പനയ്ക്കായി ലിസ്റ്റ് ചെയ്യപ്പെട്ടിരിക്കുകയാണ്. ആയതിനാൽ, കമ്പനി കുറച്ചുകാലമായി പ്രവർത്തനരഹിതവുമാണ്. ഇതുമൂലം കമ്പനി നല്ല രീതിയിൽ പ്രവർത്തിച്ചുകൊണ്ടിരുന്ന സമയത്ത് ഗ്രാമപഞ്ചായത്തിന് നൽകിയിരുന്ന പല സേവനങ്ങളും ഇന്ന് നിർത്തലാക്കിവരുന്നു. അതിനാൽ വലിയ പ്രത്യാഘാതമുണ്ടാക്കുന്നത് നിലവിലെ കുടിവെള്ള വിതരണത്തിലാണ്. ചേർത്തലയ്ക്കും അരൂരിനും കുടിവെള്ളം കൊടുക്കുന്ന ജപ്പാൻ കുടിവെള്ള പദ്ധതിയുൾപ്പെടെ നിരവധി കുടിവെള്ള പദ്ധതികളാണ് മൂവാറ്റുപുഴ ആറിന്റെ തീരത്ത് സ്ഥിതി ചെയ്യുന്ന വെള്ളൂരിലുള്ളത്. വെള്ളൂർ-വെളിയന്നൂർ പദ്ധതിയിൽനിന്നും ഭാഗികമായി ഇപ്പോൾ പഞ്ചായത്തിൽ കുടിവെള്ളം കൊടുക്കുന്നുണ്ടെങ്കിലും ശാശ്വതമായ പരിഹാരത്തിന് വെള്ളൂർ പഞ്ചായത്തിന് തനത് കുടിവെള്ള പദ്ധതികൾക്കായി ഹെഡ് ടാങ്കും സപ്ലൈ ലൈനും മറ്റ് അനുബന്ധ പ്രവർത്തനങ്ങളും അനുവദിച്ചു നൽകണമെന്ന് ഈ സബ്മിഷനിലൂടെ ഞാൻ ആവശ്യപ്പെടുകയാണ്.

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, വൈക്കം

കടുത്തുരുത്തി നിയോജകമണ്ഡലത്തിലെ വൈക്കം മുനിസിപ്പാലിറ്റിക്കും വെള്ളൂർ പഞ്ചായത്തുൾപ്പെടെയുള്ള 15 പഞ്ചായത്തുകൾക്കും കേരളാ വാട്ടർ അതോറിറ്റി ജലവിതരണം നടത്തുന്നത് വെള്ളൂർ പഞ്ചായത്തിലെ മേവെള്ളൂർ പ്രവർത്തിക്കുന്ന 45 എം.എൽ.ഡി ശുദ്ധീകരണശാലയിൽ നിന്നാണ്. ജാതിക്കാമലയിൽ സ്ഥിതി ചെയ്യുന്ന ഉന്നതതല സംഭരണിയിൽനിന്നും വെള്ളൂർ പഞ്ചായത്തിൽ ജലവിതരണം നടത്തുന്നുണ്ട്. വെള്ളൂർ ഗ്രാമപഞ്ചായത്തിൽ കേരളാ വാട്ടർ അതോറിറ്റിയുടെ 2332 കണക്ഷനുകളും 235 പബ്ലിക് ടാപ്പുകളുമുണ്ട്. വെള്ളൂർ ഗ്രാമപഞ്ചായത്തിലെ എട്ട് വാർഡുകളിൽപ്പെട്ട മേവെള്ളൂർ, മടത്തോടം, ചെമ്മഞ്ചി, ചന്ദ്രാമല, മുഴിക്കോട്, വെള്ളൂർ, ഇറുമ്പയം, പുത്തൻചന്ത, കോളകം എന്നീ സ്ഥലങ്ങൾക്ക് ഹിന്ദുസ്ഥാൻ ന്യൂസ് പ്രിന്റ് ലിമിറ്റഡിന്റെ പ്ലാന്റിൽനിന്നും അവരുടെ നേതൃത്വത്തിലാണ് വെള്ളൂർ വിതരണം ചെയ്തുകൊണ്ടിരുന്നത്. ഈ എട്ട് വാർഡുകളിൽ 20 ശതമാനം പ്രദേശങ്ങളിൽ മാത്രമാണ് കേരളാ ജല അതോറിറ്റിയുടെ വിതരണ ശൃംഖലയുള്ളത്. ഹിന്ദുസ്ഥാൻ ന്യൂസ് പ്രിന്റ് ജലവിതരണ പദ്ധതിയിൽനിന്നും പിൻമാറുന്നപക്ഷം പഞ്ചായത്തിലെ രൂക്ഷമായ കുടിവെള്ള ദൗർലഭ്യം നേരിടുന്ന ഉയർന്ന പ്രദേശങ്ങളായ കയ്യൂരിക്കൽ, ചെമ്മഞ്ചി ഉൾപ്പെടെയുള്ള പഞ്ചായത്തിലെ മുഴുവൻ

പ്രദേശങ്ങളിലും കുടിവെള്ളം എത്തിക്കുന്നതിനായി ഒരു പുതിയ പദ്ധതി വിഭാവന ചെയ്യുന്നതാണ്.

(7) ഫയർ സ്റ്റേഷൻ

ശ്രീ. സി. കൃഷ്ണൻ: എന്റെ നിയോജകമണ്ഡലത്തിൽപ്പെട്ട പെരിങ്ങോം സ്ഥിതിചെയ്യുന്ന ഫയർ സ്റ്റേഷൻ 2009 ഏപ്രിൽ മാസത്തിൽ ആരംഭിച്ചതാണ്. സ്വന്തമായി സ്ഥലസൗകര്യമില്ലാത്തതിനാൽ പെരിങ്ങോം-വയക്കര ഗ്രാമപഞ്ചായത്തിന്റെ ഉടമസ്ഥതയിലുള്ള ഒരു കമ്മ്യൂണിറ്റി ഹാളിലാണ് അതിന്റെ പ്രവർത്തനം ആരംഭിച്ചത്. ഇന്ന് ഈ ഫയർ സ്റ്റേഷനിൽ 30-ലധികം ജീവനക്കാരും 5 വാഹനങ്ങളും മറ്റു ഉപകരണങ്ങളുമെല്ലാമുണ്ട്. മലയോര മേഖലയിൽ വ്യാപകമായി പ്രയോജനപ്പെടുന്ന ഫയർ സ്റ്റേഷനാണിത്. ഇത് ആരംഭിച്ചതിനുശേഷം സ്വന്തമായി ഒരു കെട്ടിടം നിർമ്മിക്കുന്നതിനുവേണ്ടി സർക്കാരിൽനിന്ന് ഭൂമി ലഭ്യമാക്കുകയും ചെയ്തിരുന്നു. എന്നാൽ പത്ത് വർഷക്കാലം പിന്നിട്ടിട്ടും അവിടെ സ്വന്തമായി ഒരു ഷെഡ്പോലും കെട്ടാൻ സാധിച്ചില്ല. ഇതിലേക്ക് വേണ്ടി സമർപ്പിച്ചിട്ടുള്ള എസ്റ്റിമേറ്റിന് വിവിധ കാരണങ്ങളാൽ അധികൃതർ ഭരണാനുമതി നിഷേധിക്കുന്നതായ നിലപാടാണ് ഇതിനുമുമ്പെല്ലാം സ്വീകരിച്ചത്. ഈ കാര്യം ഗൗരവമായി പരിശോധിക്കുകയും

ഏറ്റവും ഒടുവിൽ സമർപ്പിച്ചിട്ടുള്ള എസ്റ്റിമേറ്റിന് ഭരണാനുമതി നൽകി സ്വന്തമായി ഒരു കെട്ടിട സൗകര്യമുണ്ടാക്കണമെന്നും അഭ്യർത്ഥിക്കുന്നു. ഒരു ഇടുങ്ങിയ റോഡിലൂടെയാണ് ഈ വാഹനങ്ങളുടെ പോക്കംവരവും. അവിടെ ആവശ്യത്തിന് വെള്ളം കിട്ടാനില്ല, ഇത്തരം ഏറെ പരിമിതികൾ നിലനിൽക്കുകയാണ്. അതിനാൽ ഏറ്റവും ഒടുവിൽ സമർപ്പിച്ചിട്ടുള്ള എസ്റ്റിമേറ്റിന് ഭരണാനുമതി നൽകി അവിടെ സ്വന്തം കെട്ടിടം യാഥാർത്ഥ്യമാക്കാനാവശ്യമായ ഇടപെടൽ നടത്തണമെന്ന് ഞാൻ സബ്മിഷനിലൂടെ അഭ്യർത്ഥിക്കുന്നു.

മുഖ്യമന്ത്രിക്കുവേണ്ടി വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, കണ്ണൂർ ജില്ലയിലെ പെരിങ്ങോം ഫയർ ആന്റ് റെസ്ക്യൂ സ്റ്റേഷന് കെട്ടിടനിർമ്മാണത്തിനാവശ്യമായ സ്ഥലം അനുവദിച്ചുകൊണ്ട് 8-7-2015-ൽത്തന്നെ ഉത്തരവായിരുന്നു. സ്റ്റേഷൻ നിർമ്മാണത്തിനായി ഏകദേശം 3.75 കോടി രൂപയുടെ ഒരു എസ്റ്റിമേറ്റാണ് തയ്യാറാക്കി സർക്കാരിന് സമർപ്പിക്കപ്പെട്ടത്. ഈ തുക ഫയർ സ്റ്റേഷൻ കെട്ടിടത്തെ സംബന്ധിച്ചിടത്തോളം ഉയർന്നതായതിനാൽ ഫയർ സ്റ്റേഷനുവേണ്ട അത്യാവശ്യഘടകങ്ങൾ മാത്രം ഉൾപ്പെടുത്തി കോസ്റ്റ്

ഇഹകൃിവായ ഒരു പുതിയ എസ്റ്റിമേറ്റ് സമർപ്പിക്കുന്നതിലേയ്ക്കുവേണ്ടി ഫയർ ആന്റ് റെസ്ക്യൂ ഡയറക്ടർ ജനറലിന് നിർദ്ദേശം നൽകിയിട്ടുണ്ട്. പുതുക്കിയ എസ്റ്റിമേറ്റ് ലഭിക്കുന്ന മുറയ്ക്ക് നിർമ്മാണത്തിനാവശ്യമായ ഭരണാനുമതി നൽകി എത്രയും വേഗം കെട്ടിട നിർമ്മാണ പ്രവർത്തനങ്ങൾ ആരംഭിക്കുന്നതിനുള്ള നടപടി സ്വീകരിക്കുന്നതാണ്.

(8) താന്തരിലെ അക്രമ സംഭവങ്ങൾ

ശ്രീ. വി. അബ്ദുറഹിമാൻ: സർ, താന്തരിലെ തീരപ്രദേശങ്ങളിൽ കഴിഞ്ഞ കുറെക്കാലങ്ങളായി തുടർച്ചയായുണ്ടാകുന്ന അക്രമപ്രവർത്തനങ്ങളുടെ യഥാർത്ഥ കാരണം കണ്ടെത്താനും കുറ്റവാളികളെ ശിക്ഷിക്കാനുമുള്ള നടപടിയുണ്ടാകണമെന്നാണ് ഈ സബ്മിഷനിലൂടെ ആവശ്യപ്പെടുന്നത്. അവിടെ ഏതോ ശക്തികൾ ഇത്തരം അക്രമപ്രവർത്തനങ്ങൾക്ക് പിന്തുണ നൽകുന്ന രീതിയിൽ പ്രവർത്തിക്കുന്നുവെന്ന് സംശയിക്കുന്നു. അതുകൊണ്ടാണ് മുഖ്യമന്ത്രിയോട് ക്രൈംബ്രാഞ്ച് അന്വേഷണത്തിന് ആവശ്യപ്പെടാനും അത്തരത്തിലുള്ള നടപടിയെടുക്കാനുമുള്ള കാരണം. അതിന്റെ റിപ്പോർട്ടാണ് ആവശ്യപ്പെടുന്നത്. അതോടൊപ്പംതന്നെ ഇന്ന് ആ പ്രദേശത്ത് ചെറിയ തോതിലെങ്കിലും അക്രമങ്ങൾ നടന്നുകൊണ്ടിരിക്കുകയാണ്. ഇക്കഴിഞ്ഞ

ഞായറാഴ്ച രണ്ടാം ക്ലാസിൽ പഠിക്കുന്ന ഉപ്പൻപുരയ്ക്കൽ ഹംസത്തിൽ
 മുഹാബിയ എന്ന കുട്ടിയെ വളരെ ക്രൂരമായി മർദ്ദിക്കുകയും ആ കുട്ടിയെ തിരൂർ
 താലൂക്ക് ഹോസ്പിറ്റലിൽ നിന്നും മെഡിക്കൽ കോളേജിലേക്ക് റഫർ ചെയ്യുകയും
 ചെയ്തു. ആ കുട്ടിയുടെ മാതാപിതാക്കളുടെ പരാതിയുടെ അടിസ്ഥാനത്തിൽ
 കേസെടുക്കാൻ പോലും പോലീസ് തയ്യാറായിട്ടില്ല. ചൈൽഡ് ലൈനിന്റെ
 സഹായത്തോടുകൂടിയാണ് ആ കുട്ടിക്ക് നീതി ലഭിക്കുന്നതിനുവേണ്ടി
 കേസെടുക്കാൻ പോലീസ് തയ്യാറായത്. മൊഴിയെടുത്ത സമയത്ത് ആ
 കുട്ടിയുടെ മാതാപിതാക്കളുടെ മൊഴി എഴുതിയ പേപ്പർ ചീന്തിയെറിയുകയും
 അവരെക്കൊണ്ട് നിർബന്ധപൂർവ്വം വെള്ളക്കടലാസിൽ ഒപ്പിട്ട് വാങ്ങുകയും
 ചെയ്തുവെന്നാണ് മനസ്സിലാക്കുന്നത്. പോലീസിന്റെ ഭാഗത്തുനിന്നും ഇപ്പോഴും
 കൃത്യമായ ഒരു നീതി നടപ്പാക്കാൻ കഴിയുന്നില്ല. അതോടൊപ്പംതന്നെ ഒരു
 പ്രത്യേക പാർട്ടിയിൽപ്പെടാത്ത ആരെയും ആ ഭാഗത്തേയ്ക്കടുക്കാൻ
 സമ്മതിക്കുന്നില്ല. അവിടെ ബന്ധപ്പെട്ട കൊലപാതകം നടന്ന സമയത്ത് മുസ്ലീം
 ലീഗിന്റെ മണ്ഡലം പ്രസിഡന്റ് മുത്തുകോയ തങ്ങളെ ആദ്യമായി വിളിച്ചത്
 ഞാനാണ്. ഇത്തരത്തിലൊരു സംഭവം നടന്നതായി കേട്ടു, ആ ഭാഗത്തുള്ള
 പ്രശ്നങ്ങൾ ചർച്ച ചെയ്യാൻ നമുക്കൊന്ന് ഇരിക്കണം, ഇത്തരം പ്രശ്നങ്ങൾ

വ്യാപിക്കാൻ പാടില്ലെന്ന് പറയുകയും ആശുപത്രിയും വീടും സന്ദർശിക്കാനുള്ള സന്നദ്ധത ആദ്യമേ ഞാൻ അറിയിച്ചതാണ്. ഈ സമയത്ത് അങ്ങോട്ട് പോകണമെന്ന് ബഹുമാനപ്പെട്ട മണ്ഡലം പ്രസിഡന്റ് പറഞ്ഞതിന്റെ പേരിലാണ് എനിക്ക് അവിടെ സന്ദർശിക്കാൻ കഴിയാതിരുന്നത്. താന്തരിലെ തീരപ്രദേശങ്ങളിൽ മഹി പോലീസിനെ നിയോഗിച്ച് കുറ്റവാളികളെ കണ്ടെത്തണമെന്ന് പലപ്രാവശ്യം ആവശ്യപ്പെട്ടതാണ്. പോലീസിന്റെ ഭാഗത്തുനിന്നും ശക്തമായ നടപടിയുണ്ടായിട്ടില്ല. ആ ഭാഗത്ത് സമാധാനം നിലനിൽക്കണമെങ്കിൽ പോലീസ് ഏകപക്ഷീയമല്ലാത്ത രീതിയിൽ ഇടപെട്ടാൽ മാത്രമേ കാര്യങ്ങൾ മുന്നോട്ടുപോകുകയുള്ളൂ. അതോടൊപ്പംതന്നെ ഈ റിപ്പോർട്ടിന്റെ കാര്യത്തിൽ പ്രസ്താവനയുണ്ടാകുമെന്ന് പ്രതീക്ഷിക്കുകയാണ്.

മുഖ്യമന്ത്രിക്കുവേണ്ടി വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, താന്തർ തീരപ്രദേശങ്ങളിലുണ്ടായ അക്രമസംഭവങ്ങളെത്തുടർന്ന് 2017-ൽ ഒരു കേസും 2018-ൽ രണ്ട് കേസുകളും 2019-ൽ 10 കേസുകളും രജിസ്റ്റർ ചെയ്തിട്ടുണ്ട്. ഇതിൽ നാല് കേസുകളുടെ അന്വേഷണം ക്രൈംബ്രാഞ്ചാണ് നടത്തിവരുന്നത്. ഈ നാല് കേസുകളിലും പ്രതികൾ ഇന്ത്യൻ യൂണിയൻ മുസ്ലീംലീഗ് പ്രവർത്തകരാണ്. 04-03-2019-ൽ

സി.പി.ഐ.(എം) പ്രവർത്തകരായ മുസ്ലിം, ഷംസുദ്ദീൻ എന്നിവരെ ആക്രമിച്ച് മാതൃകയായി പരിശോധിച്ച സംഭവത്തിനുശേഷം 24-10-2019-ൽ റഫീക്ക് എന്ന ഇസ്ഹാഖ് കൊല്ലപ്പെട്ട സംഭവമുണ്ടാകുന്നതുവരെ എട്ട് കേസുകൾ താന്തർ പോലീസ് സ്റ്റേഷനിൽ മാത്രം രജിസ്റ്റർ ചെയ്തിട്ടുണ്ട്. ഇരുവിഭാഗത്തിലും പെട്ടവർ പ്രതികളായ ഈ കേസുകളിൽ എല്ലാ പ്രതികളെയും അറസ്റ്റ് ചെയ്ത് അന്വേഷണം പൂർത്തിയാക്കി കോടതി മുമ്പാകെ ചാർജ്ജ് ഷീറ്റ് സമർപ്പിച്ചിട്ടുണ്ട്. 24-10-2019-ന് റഫീക്ക് എന്ന ഇസ്ഹാഖ് കൊല്ലപ്പെട്ട സംഭവത്തിൽ ജില്ലാ ക്രൈംബ്രാഞ്ച് ഡി.വൈ.എസ്.പി.-യുടെ നേതൃത്വത്തിൽ ഒരു പ്രത്യേക അന്വേഷണ സംഘംതന്നെ അന്വേഷണം നടത്തിവരുന്നു. താന്തർ മേഖലയിൽ രാഷ്ട്രീയ സംഘടനകൾ ഇല്ലാതാക്കുന്നതിനുള്ള ഊർജ്ജിത ശ്രമങ്ങൾ നടത്തിവരുന്നതും കേസിൽ ഉൾപ്പെട്ടിട്ടുള്ളവർക്കെതിരെ നിയമനടപടി സ്വീകരിച്ചുവരുന്നതുമാണ്. തിരൂർ ഡി.വൈ.എസ്.പി.-യുടെ ചുമതലയിൽ ഈ തീരപ്രദേശ മേഖലയിൽ രണ്ട് സമാധാന കമ്മിറ്റികൾ രൂപീകരിച്ച് പ്രവർത്തിച്ചുവരുന്നു. വിവിധ രാഷ്ട്രീയ സാമൂഹ്യ സംഘടനകളിലെ പ്രതിനിധികളെ പങ്കെടുപ്പിച്ച് ബോധവൽക്കരണ സമാധാന ശ്രമങ്ങളും നടത്തിവരികയാണ്. തീരപ്രദേശങ്ങളിൽ നല്ല നിരീക്ഷണമാണ് ഇപ്പോൾ

പോലീസ് നടത്തിക്കൊണ്ടിരിക്കുന്നത്.

(9) ഖാദി റിബേറ്റ്

ശ്രീ. വി. ഡി. സതീശൻ: സർ, കേരളത്തിലെ ഖാദി ഉപഭോക്താക്കൾക്ക് നൽകിയ റിബേറ്റ് ഇനത്തിൽ ഖാദി സ്ഥാപനങ്ങൾക്ക് 48 കോടി രൂപയാണ് ഇതുവരെ ലഭിക്കാനുള്ളത്. ഈ വർഷം 15 കോടി രൂപയാണ് അലോക്കേഷൻ. അതിൽ 10 കോടി രൂപ വിതരണം ചെയ്യാൻ സർക്കാർ തീരുമാനിച്ചപ്പോൾ അത് കേരള ഉല്പന്നങ്ങൾക്ക് മാത്രമായി നിജപ്പെടുത്തി. നമുക്കെല്ലാം അറിയാം, കേരളത്തിലെ ഖാദി സ്ഥാപനങ്ങളെല്ലാം പ്രവർത്തിക്കുന്നത് ഇവിടത്തെ ഖാദി ഉല്പന്നങ്ങൾ മാത്രം വിറ്റിട്ടല്ല, മറ്റ് സംസ്ഥാനങ്ങളിൽ നിന്നുകൂടി കൊണ്ടുവരുന്ന ഖാദി ഉല്പന്നങ്ങൾ വിറ്റിട്ടാണ്. സാധാരണ സംസ്ഥാന/ഇതര സംസ്ഥാന വിവേചനമില്ലാതെയാണ് റിബേറ്റ് കുടിശ്ശിക നൽകിക്കൊണ്ടിരിക്കുന്നത്. മാത്രമല്ല, സർക്കാരിന്റെ മുൻകൂർ അനുമതിയോടുകൂടിയാണ് ഈ റിബേറ്റ് നൽകിയിരിക്കുന്നത്. കുടിശ്ശികത്തുക കേരള ഉല്പന്നങ്ങൾക്ക് മാത്രമായി വിതരണം ചെയ്യണമെന്നുള്ള ഇപ്പോഴത്തെ നിർദ്ദേശം സർക്കാരിന്റെതന്നെ മുൻഉത്തരവുകൾക്കും മന്ത്രിമാരെല്ലാം നൽകിയ ഉറപ്പുകൾക്കും വിരുദ്ധമാണ്. 48 കോടി രൂപയുടെ കുടിശ്ശിക മുഴുവൻ കൊടുത്തില്ലെങ്കിൽ കേരളത്തിൽ

പ്രവർത്തിക്കുന്ന എല്ലാ ഖാദി സ്ഥാപനങ്ങളും പൂട്ടിപ്പോകേണ്ടുന്ന രൂക്ഷമായ പ്രതിസന്ധിയാണ് നിലവിലുള്ളത്. അതുകൊണ്ട് സംസ്ഥാനം, ഇതര സംസ്ഥാനം എന്നുള്ള വിവേചനമില്ലാതെ മുഴുവൻ റിബേറ്റ് കുടിശ്ശികയും ഈ സ്ഥാപനങ്ങൾക്ക് കൊടുക്കാനുള്ള നടപടി സ്വീകരിക്കണമെന്ന് അഭ്യർത്ഥിക്കുന്നു.

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, ഖാദി മേഖല കടുത്ത പ്രശ്നങ്ങൾ അഭിമുഖീകരിക്കുന്ന ഒരു രംഗമാണ്. ഖാദി വസ്തുക്കളുടെ ചില്ലറ വില്പന പ്രോത്സാഹിപ്പിക്കുന്നതിന് സാധാരണ ദിവസങ്ങളിൽ വർഷം മുഴുവൻ സംസ്ഥാന സർക്കാർ അനുവദിക്കുന്ന 10 ശതമാനവും ഖാദി കമ്മീഷൻ നൽകുന്ന മൾട്ടിപ്പിൾ മാർക്കറ്റ് ഡെവലപ്മെന്റ് അസിസ്റ്റൻസിന്റെ ഒരു ഭാഗവും (10%) ഉപയോഗിച്ചുകൊണ്ട് 20% റിബേറ്റാണ് നൽകുന്നത്. ഓണം, റംസാൻ, ക്രിസ്തുമസ്, ഗാന്ധിജയന്തി, സർവ്വോദയ പക്ഷം തുടങ്ങിയ പ്രത്യേക ഉത്സവ ദിനങ്ങളിൽ വർഷത്തിൽ 70 ദിവസം സംസ്ഥാന സർക്കാർ അനുവദിക്കുന്ന 10% സ്പെഷ്യൽ റിബേറ്റ് ഉൾപ്പെടെ ആ സീസണുകളിൽ 30 ശതമാനംവരെ നിരക്കിൽ റിബേറ്റ് ലഭ്യമാകുന്നുണ്ട്. കഴിഞ്ഞ മൂന്ന് വർഷത്തിൽ ഖാദി റിബേറ്റ് ഇനത്തിൽ 42.35 കോടി രൂപ

സർക്കാർ അനുവദിച്ചുനൽകിയിട്ടുണ്ട്. ഈ വർഷത്തേക്ക് 15 കോടി രൂപ ബഡ്ജറ്റിൽ അനുവദിച്ചിട്ടുള്ളതിൽ 10 കോടി രൂപ ഖാദി ബോർഡിന് അനുവദിച്ചിട്ടുണ്ട്. ഖാദി വസ്തു ഉല്പാദനം സംസ്ഥാനത്ത് വർദ്ധിപ്പിക്കുക എന്ന ലക്ഷ്യം നേടുന്നതിന് സംസ്ഥാന സർക്കാർ അനുവദിക്കുന്ന റിബേറ്റ് സംസ്ഥാനത്തിൽ നിന്നുള്ള ഖാദി ഉല്പന്നങ്ങളുടെ വിൽപനയ്ക്ക് മാത്രമായി 2018 ഡിസംബർ മാസം മുതൽ പരിമിതപ്പെടുത്തിയിട്ടുണ്ട്. കഴിഞ്ഞ ഏതാനും വർഷത്തെ സംസ്ഥാനത്തെ ഖാദി വസ്തു ഉല്പാദനവും മറ്റ് സംസ്ഥാനങ്ങളിലെ ഖാദി വസ്തു ഉല്പന്നങ്ങളുടെ വാങ്ങലും വിപണനവും നോക്കിയാൽ സംസ്ഥാനത്തിന്റെ ഉല്പാദനത്തിന്റെ മൂന്നിരട്ടിയോളം തുകയുടെ തുണി കേരളത്തിൽ വാങ്ങി വിപണനം നടത്തിയതായി കാണാൻ കഴിയും. അതിന് മുഴുവനും സംസ്ഥാന സർക്കാർ റിബേറ്റ് നൽകേണ്ട അവസ്ഥയാണ് ഇപ്പോഴുള്ളത്. ഇത് ഫലത്തിൽ കേരളത്തിലെ ഖാദി വസ്തു ഉല്പാദന മേഖലയെ പ്രതികൂലമായി ബാധിക്കുകയാണ് ചെയ്യുന്നത്. അതിനാൽ കേരളത്തിൽ ഉല്പാദിപ്പിക്കുന്ന ഖാദി വസ്തുക്കൾക്ക് മാത്രം സംസ്ഥാന റിബേറ്റ് അനുവദിക്കുക എന്നുള്ള രീതിയാണ് ഇപ്പോൾ സ്വീകരിച്ചിട്ടുള്ളത്. കൂടുതൽ വിപണി കണ്ടെത്താനുള്ള നടപടികളും ഈ രംഗത്ത് സർക്കാർ സ്വീകരിച്ചുവരുന്നു. ഖാദി

മേഖലയെയും ഖാദി തൊഴിലാളികളെയും സംരക്ഷിക്കുന്നതിനുവേണ്ടി സർക്കാർ വിവിധ പദ്ധതികളാണ് നടപ്പിലാക്കിവരുന്നത്. പുതുതായി 26 ഖാദി ഉല്പാദന കേന്ദ്രങ്ങളും 4 നൂൽനൂൽപ്പ് കേന്ദ്രങ്ങളും 3 റെഡിപാവ് ഉല്പാദന യൂണിറ്റുകളും ആരംഭിച്ചു. ഖാദി മേഖലയിൽ പുതുതായി 3384 തൊഴിലവസരങ്ങൾ ലഭ്യമാക്കി. ഇൻകം സപ്പോർട്ട് സ്കീം പ്രകാരം 92.76 കോടി രൂപ അനുവദിച്ചതിൽ 13600 തൊഴിലാളികൾക്ക് ഇത് വിതരണം ചെയ്തിട്ടുണ്ട്. ഉത്സവ ഇൻസെന്റീവ് ഇനത്തിൽ 18.30 കോടി രൂപയും സർക്കാർ അനുവദിച്ചു നൽകിയിട്ടുണ്ട്. ഖാദി തൊഴിലാളികളുടെ ഉത്സവബത്ത 900 രൂപയിൽ നിന്നും 1500 രൂപയായി വർദ്ധിപ്പിച്ചു. ഖാദി തൊഴിലാളികളുടെ നിലവിലുള്ള മിനിമം കൂലി പരിഷ്കരിച്ച് നടപ്പിലാക്കുകയുണ്ടായി. എന്നാൽ ഖാദി തൊഴിലാളികൾക്കുള്ള ഈ ആനുകൂല്യം പൂർണ്ണമായും വിതരണം ചെയ്തിട്ടില്ല. എല്ലാ ഖാദി തൊഴിലാളികളെയും ഇ.എസ്.ഐ.-യുടെ പരിധിയിൽ കൊണ്ടുവന്നിട്ടുണ്ട്. ഖാദി മേഖലയെ സംബന്ധിച്ചിടത്തോളം ശ്രീ. വി. ഡി. സതീശൻ പറഞ്ഞത് ഗൗരവമേറിയ വിഷയം തന്നെയാണ്. കഴിഞ്ഞ മൂന്ന് വർഷക്കാലം ഖാദി ഉല്പന്നങ്ങൾ വാങ്ങുന്നവർക്ക് റിബേറ്റ് നൽകി. ആ റിബേറ്റിന്റെ സ്റ്റേറ്റ്‌മെന്റാണ് ഗവൺമെന്റിന് മുമ്പാകെ വന്നത്. ഇപ്പോൾ അത് കൊടുക്കുക എന്നുള്ളതാണ്

നമ്മുടെ മുന്നിലുള്ള വഴി. അത് നൽകുന്നതിനുവേണ്ടിയുള്ള അടിയന്തര നടപടികൾ സ്വീകരിക്കും. ഭാവിയിൽ ഇതുസംബന്ധിച്ചുള്ള നിലപാട് ഇവിടെ നിന്ന് ഉല്പാദിപ്പിക്കുന്ന ഖാദി ഉല്പന്നങ്ങൾക്ക് റിബേറ്റ് കൊടുക്കുക എന്നുള്ളതാണ്. അക്കാര്യവും വ്യക്തമാക്കിയിട്ടുണ്ട്. കുടിശ്ശിക കൊടുത്തുതീർക്കാനുള്ള നടപടി സ്വീകരിക്കാം. കാരണം അവർ റിബേറ്റ് കിട്ടുമെന്ന് കരുതി വിപണനം ചെയ്തതാണ്. ഇപ്പോൾ കൊടുക്കുകയില്ലെന്ന് പറഞ്ഞാൽ അവർക്ക് പ്രയാസമുണ്ടാകും. അത് ഖാദി വ്യവസായ മേഖലയിൽ അശാന്തി സൃഷ്ടിക്കും. അതുകൊണ്ട് അത് പരിഹരിക്കാനുള്ള നടപടി സ്വീകരിക്കുന്നതാണ്.

(10) ഗ്ലോബൽ ആയുർവ്വേദ വില്ലേജ്

ശ്രീ. വി. ജോയി: സർ, 2012-ൽ വ്യവസായ വകുപ്പിന്റെ കീഴിലുള്ള കിൻഫ്ര വർക്കല നിയമസഭാ മണ്ഡലത്തിൽപ്പെട്ട അയിരൂർ എന്ന പ്രദേശത്ത് ഭൂമി ഏറ്റെടുത്ത് ആയുർവ്വേദ ഗ്ലോബൽ വില്ലേജ് ആരംഭിക്കുന്നതിന് തീരുമാനിച്ചിരുന്നു. പക്ഷെ അതിന്റെ മറ്റ് പ്രവർത്തനങ്ങളൊന്നും ആരംഭിച്ചിരുന്നില്ല. അങ്ങ് വ്യവസായ വകുപ്പുമന്ത്രിയായതിനുശേഷം മൂന്ന് പ്രാവശ്യം ബന്ധപ്പെട്ട ഉദ്യോഗസ്ഥരുടെ യോഗം വിളിക്കുകയും ഗ്ലോബൽ

ആയുർവ്വേദ വില്ലേജ് യാഥാർത്ഥ്യമാക്കുന്നതിനുവേണ്ട പ്രവർത്തനങ്ങൾക്ക് രൂപം നൽകുകയും ചെയ്തു. ഭൂമി വാങ്ങുന്നതിന് ധനകാര്യ വകുപ്പിൽ നിന്ന് 18 കോടി രൂപ അനുവദിച്ചിരിക്കുകയും അത് ഉപയോഗപ്പെടുത്തി 31 ഏക്കർ സ്ഥലം ഏറ്റെടുക്കുകയും ചെയ്തു. 60 ഏക്കർ സ്ഥലമാണ് ഈ പദ്ധതിക്ക് വേണ്ടിവരുന്നത്. ഭൂവുടമകൾ സ്വമേധയാ സ്ഥലം വിട്ടുകൊടുക്കാൻ തയ്യാറാണ്. ബാക്കി ഭൂമികൂടി ഏറ്റെടുത്ത് ഗ്ലോബൽ ആയുർവ്വേദ വില്ലേജ് സാധ്യമാക്കുന്നതിനുവേണ്ട നടപടികൾ എത്രയുംപെട്ടെന്ന് സ്വീകരിക്കണമെന്നതാണ് ഈ സബ്മിഷന്റെ ഉദ്ദേശ്യം.

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, ആയുർവ്വേദ മേഖലയുടെ സമഗ്ര വികസനം ലക്ഷ്യമാക്കിയാണ് കിൻഫ്ര ഗ്ലോബൽ ആയുർവ്വേദ വില്ലേജ് എന്ന പദ്ധതി നടപ്പിലാക്കിക്കൊണ്ടിരിക്കുന്നത്. പ്രസ്തുത പദ്ധതിക്കുവേണ്ടി വർക്കലയിലെ അയിരൂർ വില്ലേജിൽ 30.93 ഏക്കർ സ്ഥലം കിൻഫ്ര ഏറ്റെടുത്തിട്ടുണ്ട്. പദ്ധതി നടത്തിപ്പ് സംബന്ധിച്ച പ്രവർത്തനം വിലയിരുത്താൻ 29-10-2019-ന് മന്ത്രി തലത്തിൽ ബന്ധപ്പെട്ടവരുടെ യോഗം വിളിച്ചുചേർത്തിരുന്നു. ഏറ്റെടുത്ത സ്ഥലം ഗ്ലോബൽ ആയുർവ്വേദ വില്ലേജ് പദ്ധതി ആരംഭിക്കുന്നതിന് ഒരു കമ്പനി

രജിസ്റ്റർ ചെയ്ത് ശ്രീ. വി. ജോയി, എം.എൽ.എ.യെ ചെയർമാനാക്കി കമ്മിറ്റി രൂപീകരിക്കുന്നതിനും ബിസിനസ്സ് പങ്കാളിയെ കണ്ടെത്തി ഒരു ജോയിന്റ് വെഞ്ചർ എന്ന നിലയ്ക്ക് ഈ സംരംഭം വിപുലീകരിക്കാനുള്ള നിർദ്ദേശം നൽകിക്കഴിഞ്ഞിട്ടുണ്ട്. അതുപോലെ ഗ്ലോബൽ ആയുർവ്വേദ വില്ലേജിന് തൊട്ടടുത്തുള്ള ഇത്തരം സംരംഭങ്ങളുമായി പരസ്പരം സഹകരിച്ചുകൊണ്ട് ഒരു പുതിയ വികസന പദ്ധതി തയ്യാറാക്കാനും അവരോട് നിർദ്ദേശിച്ചിട്ടുണ്ട്.